

د غربی تمدن نړیوال لرلید تاریخي شالید او اغیزی

Intellectual and historical background of Western civilization and its impacts

DOI: 10.64104.v1.Issue2.n2.2011

پوهنوال دکتور مصباح الله عبدالباقي^۱

ORCID: <https://orcid.org/0009-0004-4224-2339>

لنډیز

په دې لیکنه کې خپرونکي د لوېدیځ تمدن تاریخي او فکري شالید خپرلی دی. همدارنګه د هغو شرایطو په اړه یې راپور ورکړی دی چې په کې لوېدیځ تمدن راپورته شوی دی. خپرونکي دا څرګنده کړې چې دا تمدن د منځنیو پېړیو په اروپا کې د حاکمې شوې تحریف شوې عیسویت په وړاندې د عکس العمل په توګه راڅرګند شوی دی. د منځنیو پېړیو عیسویت هغه عیسویت نه دی چې عیسی (علیه السلام) راوړی و، بلکې هغه تحریف شوی عیسویت دی چې د پولس له خوا، په ګډه د یوې شمېر نورو عواملو او لاملونو سره، بدل شوی و.

دا تحریف شوی عیسویت، ځکه چې د خلکو د آرو او افکارو پر بنسټ ولاړ و، د علمي پرمختګ او فکري پرمختیا سره سمون نشي کولی. همدا لامل و چې د هر ډول علمي او فکري پرمختګ په وړاندې یې دریځ ونیوه. هڅه یې وکړه چې د خلکو ذهنونه محدود کړي او په خپل اختیار یې ونیسي. کله چې مفکرینو او عالمونو د کلیسا د حکم تابعید رد کړ، کلیسا پر هغوی باندې ټول ډول ظلمونه او تیري وکړل. کله چې کلیسایي ظلم او تیري پر خلکو باندې زیات شو، خلکو یې په وړاندې پاڅون وکړ. خو د دوی پاڅون یواځې د کلیسایي نظام په وړاندې نه و، بلکې دوی خپله مبارزه دینداری او دینپالنې په ټوله کچه پراخه کړه. همدلته و چې دوی د الحاد په خټو کې ښویدل پیل کړل.

کلیدي کلمې: غربی تمدن، تاریخي شالید، تحریف، د تفتیش محکمې، عیسویت

^۱. د سلام د لوړو زده کړو د مؤسسي د شرعياتو او قانون د پوهنځي د تعليمات اسلامي د ديپارتمنت غړی او د سلام د مجلې د تحرير مدير دی.

(لومړې برخه)

الحمد لله رب العلمين والصلاة والسلام على سيد الأنبياء والمرسلين و على آله و أصحابه و من دعا بدعوته الى يوم الدين، وبعد.

په دې کې شک نشته چې هر تمدن په حقيقت کې په يوې عقيدې باندې ولاړ وي، د تمدن هر اړخ، که هغه سياسي وي که اقتصادي، عسکري وي او که اجتماعي، د همدې عقيدې او نړۍ او کائناتو په باب د خپل لرليد څخه سرچېنه نيسي، دا يو داسې حقيقت دی چې هيڅ څوک هم ورڅخه انکار نشي کولی.

له بل پلوه دا هم يو حقيقت دی چې د تاريخ په دې پړاو کې اسلامي امت د قوت په هغه مرحله کې نه دی چې د نړۍ قيادت وکړي، بلکې په ډيرو ميدانونو او په ډيرو هيوادونو کې خو د وروسته پاته والي په داسې مراحلو کې قرار لري چې تصور يې هم انسان له شرم سره مخامخ کوي، نو دا يوه طبعي مسأله ده چې هر درد لرونکی انسان بايد په دې باب فکر وکړي چې څنگه مسلمان ملتونه او هيوادونه د وروسته پاتې والي له دې بد حالت څخه را وباسي، اسلامي امت د وروسته پاتې والي او تخلف له کندنې څخه را بيرون شي تر څو د بشريت په قيادت کې، او د بدبختيو څخه په ژغورلو کې خپله ونډه ولري.

ددې ترڅنگ دا هم حقيقت دی چې (د ارزښتونو د لوی بحران سره سره) غربي نړۍ او غربي تمدن په اقتصادي لحاظ يوه غښتلی ټولنه د ټکنالوجۍ په لحاظ پرمخ تللی ټولنه، او د اداري نظام په لحاظ يوه مستقره ټولنه رامنځ ته کړې ده، په ظاهري او مادي لحاظ چې د غرب اوسيدونکی څه غواړي هغه ورته مهيا دي.

د همدې ظاهري مقاييسې په نتيجه کې يو شمير خلک او په ځانگړې توگه ځوانان په دې ابتلاء او ازمينېت کې پريوتې دي چې کله د اسلام روغو بنسټونو ته گوري او بيا د مسلمانانو وروسته پاتې والي ته گوري او په عين وخت کې په مادي لحاظ د غرب پرمختگ ته گوري نو صحيح لاره يې له نظر څخه غاښيږي، او داسې تصور کوي چې د کاميابۍ او پرمختگ لاره هماغه ده چې غرب پرې تللی دی، دوي تصور لري چې که عالم اسلام د وروسته پاتې والي څخه بيرون راوتل وغواړي نو بايد د غرب منهج او تگلاره خپله کړي، په هغه لار ولاړ شي چې غرب پرې تللی دی او دې مرحلې ته رسيدلی دی، او په خپلو ټولنو کې هغه ارزښتونه خپل کړي چې په غرب کې حاکم دي، او دا له دې سره سره چې دوی د کلک ايمان دعوی هم لري، او تصور يې دا دی چې دا دواړه (دغربي تگلارې خپلول، او متدين پاتې کيدل) سره کوم تناقض او تضاد نه لري، مگر دا ډول خلک چې د غربي تمدن څخه متأثر او اغيزمن دي، او غواړي مسايلو ته د هغوی په خير کتنه وکړي، او په عين حال کې د ايمان دعوه هم لري، په حقيقت کې په داسې شديد تناقض کې ژوند کوي چې د سليم عقل دڅښتن لپاره هيڅ کله د منلو وړ نه دی، او دا ځکه چې غربي تصور په حقيقت کې په الحاد باندې مبني دی، او دی د ايمان دعوا لري، او ايمان او الحاد نه جمع کيدونکی شيان دی، او شايد همدا يوه عقلي قضيه (چې متناقض شيان سره نه جمع کيږي) داسې يوه قضيه وي چې د ټولو عقلاو پرې اتفاق دی، مگر داسې خلک ددې قاعدې هم مخالفت کوي.

نو په همدې دليل دلته يو مفصل بحث ته اړتيا ليدل کيږي چې پکې دا وڅيړل شي چې اوسنی غربي تمدن چې په کومو بنسټونو ولاړ دی او هغه مادي پرمختگونه چې نن ورځ ورته انسان د غربي نړۍ په قيادت کې رسيدلی دی هغه يې څنگه ترلاسه کړي دي؟ څرنگه چې دا ټول پرمختگونه د علم (ساينس) کارنامه ده، نو بايد دا وليدل شي چې نوی ساينس په

څه بنسټ بناء دی؟ او دا له کوم دین سره په ټکر کې واقع ؤ؟ او په ټکر کې د واقع کیدلو اصلي لامل او سبب یې څه ؤ؟ تر څو دا معلومه شي چې آیا د ساینس د خپلولو او په مادي لحاظ د پرمختګ لپاره د اسلام پریښودل همداسې اړین دي لکه څنګه چې غربی تمدن خپل دین پریښود او د غیبیاتو څخه یې انکار وکړ؟ او بیا وروسته ددی لیدل پکار دي چې هغه بنسټیزې عقیدې او هغه لرلید څه دی چې په هغې د غرب د نوي تمدن ټول عمارت ولاړ دی، او دا لرلید په څه ډول د اسلام سره په تناقض کې واقع دی؟.

همدی سوالونو ته د ځواب د لټولو په موخه په دې لنډ بحث کې ددې کونښن شوی دی چې لاندې ټکي پکې په لنډ ډول توضیح کړی شي:

لومړی: هغه دین چې حضرت عیسیٰ علیه السلام د الله تعالیٰ له لوري د بشریت د هدایت لپاره راوړی ؤ، هغه په هماغه پیل کې له تحریف سره مخامخ شو، او ډیر لاملونه داسې برابر شول چې هغه دین تحریف شي او په خپله اصلي بڼه پاتې نه شي، بلکه هلته یو بل دین د پولس په لاس رامنځته شو چې د حضرت عیسیٰ علیه السلام د راوړي دین ځای یې ونیوه، دی دین ته موږ د کلیسایي دین نوم ورکولی شو (په دی معنی چې د حضرت عیسیٰ علیه السلام د راوړي دین او د کلیسایي دین ترمنځ بشپړ تناقض او توپیر وجود درلود).

دویم: همدا تحریف شوی نصرانیت په اروپا کې داسې خپور شو چې تقریبا ټوله اروپا یې تر خپلې اغیزې لاندې راوستله. **درېم:** دا نصرانیت چې په اروپا کې خپور شوی ؤ، څرنګه چې انساني افکار د هغې بنسټیزه برخه ګرځیدلي ؤ، او ورسره پکښې د کلیسا د مشرانو لپاره د طغیان او سرکشی ټول اسباب برابر ؤ، نو د منځنیو پېړیو په پای کې ډیر داسې اسباب او لاملونه برابر شول چې د اروپا خلک په عامه توګه او مثقف قشر په ځانګړې توګه د دې کلیسایي دین په مقابل کې ودرېږي، او د هغې پر ضد دریځ غوره کړي، په عامه توګه د کلیسا او کلیسایي دین سره د مخالفت دریځ، او د هغې پر ضد پاڅون په حقیقت کې د کلیسایي دین د بشري طبیعت، د کلیسا د ظلمونو او استبدادونو په مقابل کې د یو رد عمل حیثیت درلود، دا په حقیقت کې د کوم الهي دین پر ضد د انسانانو په مخالفت او مخالف دریځ، او پاڅون دلالت نه کوي.

څلورم: کلیسا په ډیر شدت سره هغه خوځښتونه ځپل چې په علمي لحاظ د ټولنې د پرمختګ لپاره راپورته شوي ؤ، او دا ځکه چې دا د کلیسا د تحریف شوي دین سره په ټکر کې واقع شول، او علمي بحثونه یې داسې نتایج ته ورسیدل چې د کلیسا د عقائدو خلاف ؤ، د کلیسا له پلوه دې علمي استبداد لا پسې د علمي نړۍ او کلیسایي دین ترمنځ واټن پراخه کړ. **پنځم:** ددې پرځای چې د هغه وخت پوهه او مثقف خلک دې نتیجې ته رسیدلې وي چې دا اختلاف د علم او د کلیسا د تحریف شوي دین ترمنځ دی، له بده مرغه دې نتیجې ته ورسیدل چې دا اختلاف د مطلق دین او علم (ساینس) ترمنځ دی، له دې امله دا مثقف قشر د مطلق دین په مخالفت کې ولوید، او د الحاد لپاره لاره هواره شوه، او په دی توګه ددی مثقف قشر تر اغیزې لاندې د اروپا عام وګړي او د غرب ټوله تمدني پروسه هم ورو ورو د الحاد په لمن کې پریوته.

شپږم: دا الحادي نظریات لومړی په انفرادي ډول د بیلا بیلو فلسفيانو په نظریاتو کې راڅرګند شول، چې وروسته یې بیا د طبیعي یا ربوبي دین (Deism) په شکل کې د الحاد په لومړي پړاو منتج شو، او دې ته مو لومړی پړاو ځکه ووايه چې په دی کې د الله تعالیٰ له وجود پرته د نور هر ډول ما وراء طبیعي وجود نفی شوې، د پرنښتو، معجزاتو، پیغمبرانو، د الله له لوري رالېږل شوي دین انکار ددی دین بنسټیز اصول تشکیلوي، همدا راز د الله تعالیٰ د معرفت قضیه هم عقل او طبیعي دلایلو ته سپارل شوی وه.

اووم: له دې وروسته بیا دا تمدن په بشپړ الحاد کې پریوت، چې هغې ته کله شمولي سکولریزم، ویل کیږي، او کله ورته د یوې او بلې فلسفې نوم ورکول کیږي، مگر بنسټیز عقائد او افکار یې مشترک دي او هغه بشپړ الحاد او د غیبیاتو څخه انکار او یا هم هغه په داسې توګه تجاهل کول چې په انساني ژوند هیڅ ډول اغیزه ونه لري.

اتم: د الحاد هغه وروستنی شکل څه دی چې اوسنی غربي تمدن پرې ولاړ دی؟ دا په پای کې ذکر شوی دی، چونکه دا کائنات د درې موجوداتو څخه جوړ دی:

لومړی: ددې کائناتو خالق. دویم: په دې نړۍ کې هغه متمیز مخلوق چې الله تعالی د نورو مخلوقاتو څخه پرته هغه ته د عقل نعمت ورکړی دی (یعنې انسان). او دریم: ټول مادي شیان او طبیعت.

ددې درې واړو عناصرو په باب د غربي تمدن د بنسټیزو جهتونو افکار وړاندې شوي دي چې هغه په بنسټیزه توګه الحادي افکار دي، همدا د غربي تمدن لرلید دی. د دې الحادي افکارو ترڅنګ د غربي تمدن څه ایجابي تصورات او معتقدات هم ذکر شوي دي، مګر اصل هدف هغه الحادي تصورات ذکر کول و چې د هغې پر بنسټ دا تمدن ولاړ دی، تر څو د اسلامي تمدن سره یې توپیر په ګوته شي.

نهم: ددې معنی دا نه ده چې د غرب د تمدن سره زموږ تعامل باید د مکملې مقاطعې تعامل وي، دا کار نه معقول او نه هم ممکن دی، په تمدنونو کې علمي پرمختګونه د بشریت لاس ته راوړنې دي، دا د کوم تمدن پورې ځانګړې اړه نه لري، په شرق کې تمدن را وټوکیده، یوناني تمدن د هغې پر بنسټ پرمختګونه درلودل، د هغو پر بنسټ اسلامي تمدن نور پرمختګونه وکړل، او د اسلامي امت د پرمختګونو پر بنسټ غرب د خپل تمدن او پرمختګ مایې تعمیر کړه، اوس که اسلامي امت له دوي څخه ټکنالوجی اخلي نو دا د بشریت د تجارېو څخه استفاده ده، او اسلامي امت باید په دې کې د هیڅ تردد څخه کار وانه اخلي، او هر ډول ممکنه استفاده ترې وکړي، خو دا باید په پام کې ونیسي چې ټکنالوجی منتقله کړي، نه د غربي تمدن اخلاقی او عقیدوي انتاجات، او د ټکنالوجی په انتقال کې غرب باید داسې قیود وضع نه کړي چې دا کار مشکل وګرځوي، لکه څرنګه چې اسلامي امت غرب ته د ټکنالوجی په انتقال کې د بخل څخه کار وانه اخیست.

ددې ترڅنګ بل شی چې هغه د غربي تمدن تر شا پروت لرلید او د غربي تمدن هغه روح چې هغه د الحاد او د دین دښمنۍ څخه عبارت دی، هغه انتقالول او پر هغې باندې د خپل پرمختګ تعمیر درول د اسلام د اصولو سره په بشپړ تعارض او تناقض کې واقع کار دی، ددې د انتقال څخه مسلمان باید ځان وساتي، او دا هغه وخت نقل کیږي چې د تصفیې او فلتر څخه پرته فکري، اجتماعي، سیاسي او اقتصادي نظامونه کاپي کړای شي، او په عالم اسلام کې د هغو د تطبیق کولو هڅی صورت ونیسي، د مالک بن نبي په اصطلاح: (هغه افکار چې د تصفیې او فلتر څخه پرته د غرب څخه اخیستل شوي وي) هغه وژونکي افکار دي، او هغه افکار چې په وراثي توګه موږ ته راپاتې دي او د پرمختګ په مخکې خنډ واقع کیږي هغه مړه افکار دي، مالک بن نبي وایي چې د مړو افکارو تصفیه او د وژونکو افکارو فلتر کول د ترقی او پرمختګ لومړی شرط دی.

دا هم باید له یاده ونه باسو چې تمدنونه د خلکو د انتاجاتو په کاپي کولو نه درېږي، بلکه د تمدنونو د رامنځ ته کولو او جوړولو لاره دا ده چې د نورو څخه مهارتونه، ټیکنالوجي، علم او معرفت زده کړای شي، او بیا د هغې په وسیله د خپلو عقایدو په رڼا کې په تدریج سره د خپل تمدن عمارت لوړ کړی شي.

په دې بحث کې ددې هڅه شوې چې د غربي تمدن فکري بنسټ چې الحاد دی، واضح کړای شي، ددې د نقد هڅه نه ده شوې، د څيړونکي په اند د غربي تمدن سره د بابصيرته تعامل لپاره دا کفايت کوي چې مسلمان په دې پوهه شي چې د غربي تمدن دا فکري بنسټ (الحاد) د هغه له عقيدې سره په تناقض کې واقع دی.

څرنگه چې دا بحث د غربي فکر د بنسټونو د واضح کولو او څرگندولو لپاره ليکل شوی دی، له دې امله په دې رابطه پر هغو مصادرو او مراجعو اعتماد شوی دی چې د غربي تمدن د نمايندگانو له لوري ليکل شوي دي، او له هغوی څخه اقتباسات شوي دي، ترڅو داسې څه هغوی ته منسوب نشي چې د هغوی نظر او رای نه وي.

په دې ليکنه کې ددې هڅه شوې چې موضوع په ژوره توگه وڅيړل شي، او په انصاف ورسره چلند وشي، بيا هم انسان تر خپله وسه (وسع) پر دی، نو که په دې ليکنه کې غلطې وي د هغې په گوته کول به د ليکونکي سره مرسته او احسان وي، الله تعالی دې مونږ ته د حق پيژندلو او په حق د عمل کولو توفيق را نصيب کړي.

لومړی: اروپا او د کليسا تحريف شوی دين

د غربي تمدن د الحادي لر ليد لپاره څنگه زمينه برابره شوه؟ ددې لپاره به يو ډير ځغلنده نظر په اروپا کې د مسيحيت په تاريخ او بيا د منځنيو پيړيو په اروپا باندې اچول پکار وي، اوس دا سوال چې دې الحادي تمدن ته څرنگه په اروپا کې د وجود او خپریدو زمينه برابره شوه؟ ددې لپاره لومړی په دې پوهيدل پکار دي چې دا تمدن په لومړي سر کې د هغه مسيحيت رد فعل ؤ چې په اروپا او غرب کې يې په خلکو حکومت کاوه، ددې لپاره چې په دې پوه شو چې هغه عمل څه ؤ چې د هغې په مقابل کې داسې غبرگون منځ ته راغی؟ نو لومړی بايد هغه مسيحيت يا په بل عبارت هغه کليسا يي دين و پيژنو چې هلته يې حکومت کاوه، بيا هغه حالت باندی يو ځغلنده نظر واچوو چې په منځنيو پيړيو کې د کليسا يي دين تر حاکميت لاندی په اروپا او غرب کې حاکم ؤ او وروسته دا وگورو چې څرنگه نوي غربي تمدن د منځنيو پيړيو د نصرانيت او مدرسي حکمت او فلسفې ځای ونيوه، او په څه توگه د يو تحريف شوي دين د تشدد او استبداد په نتيجه کې د اروپا او غرب ټوله تمدني پروسه او ټول وگړي د الحاد په لمن کې پريوتل؟.

د حضرت عيسى عليه السلام بعثت او اصلي دين

کله چې حضرت عيسى عليه السلام دنيا ته راغي او د پيغمبر په حيث مبعوث شو، نو د فلسطين منطقه هغه وخت د روميانو لخوا اداره کيدله، نو کله چې حضرت عيسى عليه السلام خپل دعوت پيل کړ، په پيل کې خو يې د يهودي شريعت سره سم د خلکو د اصلاح کوښښ کاوه، مگر وروسته يې چې کله د الله تعالی په حکم په يهودي شريعت کې بيلا بيل اصلاحات پيل کړل نو يهودانو (چې د روماني قانون سره سم يې خپلې داخلي چارې پخپله اداره کولې) د روميانو څخه غوښتنه وکړه چې دا شخص چې د پيغمبرۍ دعوه لري خلک گمراه کوي، بايد ددې مخنيوی صورت ونيسي، ولې روميانو د هغه قانون سره سم (چې يهود به خپلې ديني قضايې پخپله حل کوي او روميان به پکښې هيڅ ډول لاس وهنه نه کوي) په پيل کې د يهودانو په شکايت هيڅ ډول اهمتمام ونه کړ، چونکه پخپله حضرت عيسى عليه السلام او د هغه موحد او خدای پرسته پيروان د الله جل جلاله څخه پرته له بل چا څخه نه ويريدل، نو د يهودانو سره سره يې خپل دعوت ته ادامه ورکړه، او د روميانو د مستضعفو ټولنو سره يې اړيکې ټينگې کړې چې په نتيجه کې يې د روميانو د ظلم پر ضد پاڅونونه پيل شول².

² - تفصيل لپاره وگورئ قصة الحضارة ج ۱۱ ص ۲۳۰ - ۲۳۱، تاليف: ويل ديورانت ترجمه: محمد بدران، طبع دار الجليل، بيروت، وتونس.

ددې پاڅونونو په نتیجه کې يهودان له يوې خوا له دې څخه ویریدل چې هغه نیمه آزادي (د رومیانو په امپراطورۍ کې داخلي ديني آزادي) چې د رومیانو په امپراطورۍ کې هغوی ته تر لاسه وه، له لاسه ور نکړی، او له بلې خوا د حضرت عیسی علیه السلام لخوا په یهودی شریعت کې د تعدیلاتو، بدلونونو او اصلاحاتو سره په بشپړه توګه مخالف ؤ، او د حضرت عیسی علیه السلام لخوا د هیکل د له منځه وړلو قضیې^۳ هم د هغوی حساسیت راپارولی وه، همدا راز يهودان له دې څخه ویریدل چې د حضرت عیسی علیه السلام تحركات او دعوت رومیان داسې تلقی نه کړی چې دا د يهودانو لخوا د آزادی خوځښت دی چې په نتیجه کې به یې يهودان هغه ټولې آزادی له لاسه ورکړې چې هغه وخت ورته حاصل وې، او د رومیانو د غضب او انتقام سره به مخامخ شي، ددې ټولو اسبابو له امله يهودي ديني شخصیتونه او حاخامات راټول شول تر څو د حضرت عیسی علیه السلام په رابطه تصمیم ونیسي، په اجتماع کې لوی حاخام وویل: (بهره دا ده چې د ټول ملت د هلاکت پرځای یوازې یو انسان (حضرت عیسی علیه السلام) له منځه ولاړ شي)^۴ عیسی علیه السلام ته چې کوم اتهام متوجه کړای شو هغه دا ؤ چې هغه د هیکل د تخریب او له منځه وړلو اراده درلوده، حضرت عیسی علیه السلام له خپلو حواریونو سره یوځای په یو کور کې پټ ؤ، چې په دې وخت کې د هغې یو ملګری چې (یهودا الاسخريوطی) نومیده منحرف شوی ؤ، همدې د هیکل محافظینو ته د حضرت عیسی علیه السلام په باب معلومات ورکړل، چې د هغه په نتیجه کې الله تعالی د يهودا الاسخريوطی شکل د حضرت عیسی علیه السلام په څیر وګرځاوه، همدا وه چې دا د حضرت عیسی علیه السلام سره د مشابهت له امله د حضرت عیسی په شُبهِ کې ونیول شو، او همدا اعدام کړای شو، او حضرت عیسی علیه السلام -د قرآن کریم د تصریح سره سم- آسمان ته پورته کړای شو، څرنگه چې د حضرت عیسی علیه السلام اصلي موحد اتباع د يهودانو او یونانیانو لخوا د شدید تعقیب لاندې ؤ، او په آزادی سره یې نه تبلیغ کولی شو، او نه د انجیل کومه برخه یې د ځان سره درلودلې شوه، نو په شفوي توګه یې د حضرت عیسی علیه السلام تعلیمات خلکو ته رسول، بناء دا تعلیمات د وخت په تیریدو سره په خپل اصلي شکل کې پاتې نه شول^۵، او تحریف پکښې رانښکاره شو، ددې تحریف ډیر اسباب ؤ، چې تر ټولو مهم یې دا لاندې اسباب بللی شو:

د تحریف لومړی لامل: د پخوانیو ادیانو او فلسفو تاثیر

هغه افکار، وثنی ادیان، او فلسفي نظریات چې په هغه وخت کې په یونان، روم، اسکندریه او فارس کې رائج ؤ په ډیره مؤثره توګه په مسیحیت کې د تحریف لامل وګرځیدل^۶، او دا په دې شکل چې د حضرت عیسی علیه السلام د موحدو اتباعو د ظلم او تشدد په نتیجه کې د صحنې څخه د غائبیدلو نه وروسته چې کومو خلکو د نصرانیت تبلیغ په غاړه واخیست هغوی ددې افکارو، ادیانو او فلسفو څخه په ډیره ژوره توګه اغیزمن ؤ، چونکه د حضرت عیسی علیه السلام موحد او حقيقي اتباع تر درې پېړیو پورې د تعذیب او تعقیب لاندې ؤ، او د حقيقي دین د رسولو فرصت یې و نه مونده، نو بناء د مسیحیت په نوم دې تحریف شوي دین ته د خپریدلو په بشپړه توګه زمینه برابره شوه، د بیلګې په توګه یو د هغو کسانو څخه چې د رسولانو په نوم شهرت لري او مسیحیت ته یې په نوې بڼه ورکولو کې خورا زیات لاس درلود او د پخوانیو افکارو او ادیانو او

^۳ - د حضرت عیسی علیه السلام د محاکمې په وخت کې په دی هم متهم شوی وه چې هغی د يهودانو د معبد هیکل سلیماني د وړانولو هڅه کوله او د هغی د وړانولو تهدید یې کړی وه. قصة الحضارة ج ۱۱ ص ۲۳۶.

^۴ - قصة الحضارة ج ۱۱ ص ۲۳۵.

^۵ - ددی تعذیبونو د تفصیل لپاره وګوری: محاضرات فی النصرانية ص ۳۶ و ما بعدها، طبع الرئاسة العامة لادارات البحوث العلمية، والاقتاء، والدعوة والارشاد، الرياض - المملكة العربية السعودية، الطبعة الرابعة کال ۱۴۰۴ هـ.

^۶ - د دی تفصیل لپاره وګوری: محاضرات فی النصرانية ص ۴۱ او له دی وروسته.

فلسفو څخه متاثر ؤ، پولس يا (شاوول) ؤ، چې د ميلاد په لسم كال په طرسوس كې پيدا شوى ؤ، د يهودانو د (فريسيانو) د طائفې سره يې اړيكي درلودې، او پلار يې د روم تابعيت هم درلود، په پيل كې پولس ډير سر سخته يهودي ؤ، او د مسيحيانو په تعذيبولو او ځپلو كې يې خورا زياته ونډه درلوده، ليكن بې له كومو مقدماتو يو ناڅاپه د يهوديت څخه نصرايت ته ور واوښت - سره له دې چې تر اخره پورې يې فريسي يهودي ډلې ته په انتساب فخر كاوه - پولس هغه شخص دى چې اوسني نصراني عقايد تقريباً ټول هغه جوړ كړي دي، او دا زمينه ځكه پولس ته برابره شوه چې د عيسى عليه السلام حقيقي او موحد اتباع د تعقيب او ځپلو له امله په دې نه توانيدل چې په ليكلې بڼه د حضرت عيسى عليه السلام تعليمات خلكو ته وړاندې كړي، له دې امله به يې يوازې په شفوي توگه د تعليماتو په وړاندې كولو اكتفاء كوله، او پولس (شاوول) به د بيلا بيلو رسالو له لارې خپل تعليمات خلكو ته په ليكلې بڼه رسول، چې ورو ورو هغه شفوي تعليمات په ډيره محدوده ساحه كې پاتې شول، او په عامه توگه هغه افكارو رواج وموند چې د پولس په رسالو كې مطرح شوي ؤ، په دې توگه د پولس افكار د نوي مسيحيت لپاره مصدر وگرځيدل، او لكه چې ټول مؤرخين په دې تصريح كوي او تقريباً اتفاق پرى لري چې پولس په حقيقت كې د يونانيانو د وثنى افكارو، اسكندري او هيليني⁷ ديني تصوراتو نه متاثر ؤ، چې د يهودى او هيليني ديني تصوراتو او د يونانيانو د ما وراء الطبيعى افكارو څخه يې نوي افكار جوړ كړل⁸ او دا ځكه چې پولس پخپله رومي تابعيت درلود او پر رومي عقايدو لوى شوى ؤ⁹.

د بيلگې په توگه د مسيحيانو دا عقیده پولس ايجاد كړې چې حضرت عيسى عليه السلام په خپلې قربانۍ د بشریت د هغه گناهونو فديه تقديم كړې چې هر انسان يې په وراثت سره د ادم عليه السلام د خطاء (په جنت كې د ونى څخه د ميوې د خوړلو) په نتيجه كې په غاړه لري، دا عقیده په حقيقت كې د يونانيانو مشهوره عقیده وه چې هغوى د خپلو خدايانو - اوزيريس، انيس، ديونيشس - په باب درلوده چې دغه خدايان ددې لپاره مړه شوى دى چې په خپل مرگ د انسانانو د گناهونو فديه وړاندې كړي، همدې عقیده كې د پولس لخوا ددې خدايانو ځاى حضرت عيسى عليه السلام ته ورکړ شو. همدا راز هغه القاب چې د پولس لخوا حضرت عيسى عليه السلام ته استعمال شول لكه (سوتر) - چې د ژغورونكي (المخلص) معنى لري - او (اليوثيريوس) (Eleutherios) - چې معنى يې نجات وركونكى (المنجى) دى - دا ټول القاب د يونانيانو له خوا همدې خدايانو ته استعماليدل، اوس د مسيحيانو په منځ كې حضرت عيسى عليه السلام يوازې د همدې (المخلص) په لقب پيژندل كيږي.

همدا راز د (كيريوس) (Kyrios) - لقب او عقیده چې معنى يې خداى (الرب) ده - د پولس لخوا په مسيحيت كې ايجاد او د لومړي ځل لپاره د حضرت عيسى عليه السلام لپاره استعمال شوه، دا لفظ هم په يوناني ديني ادبياتو كې د (ديونيشس) - چې ځان يې فداء او قرباني كړې ؤ - لپاره استعماليده¹⁰.

بلكې غربي محققين په دې اعتراف كوي چې اوسنى مسيحيت د حضرت عيسى عليه السلام سره هيڅ تړاو نه لري، بلكې دا د پولس ايجاد كړى دين دى چې د بيلا بيلو مصادر څخه يې اختراع كړى دى. په دې باب يو برتانوي محقق (ويلز) وايي:

⁷ - هيلينى فلسفه هغه ورسته پاتې فلسفې ته ويل كيږي چې د ارسطو د وفات نه وروسته يې په يونان كې رواج ومونده.

⁸ - قصة الحضارة ج ۱۱ ص ۲۶۹

⁹ - قصة الحضارة ج ۱۱ ص ۲۴۹

¹⁰ - ددى او نور تفصيل لپاره وگورې: قصة الحضارة ج ۱۱ ص ۲۶۴

په هغه وخت کې یو بل لوی معلم را ښکاره شو، چې په دې عصر کې اکثره د اعتماد وړ علماء یې د مسیحیت¹¹ حقیقي بنسټ ایښودونکی گڼي، او هغه شاول الطرسوسی یا پولس ؤ ... باوري خبره دا ده چې هغه په اصل کې یهودي ؤ. سره له دې چې یو شمیر یهودي لیکونکي له دې نه انکار کوي - لیکن په دې کې خو هیڅ شک نشته چې هغه له یهودي استاذانو څخه علم ترلاسه کړی ؤ، ولې له دې سره سره هغه د اسکندري هیلیني¹² دیني علومو متبحر عالم هم ؤ، او د یوناني فلسفې په ځانگړې توگه د اسکندريې د فلسفې مدرسې د تعبیراتو او د رواقی¹³ فلسفې د اسالیبو څخه متاثر ؤ، پولس د حضرت عیسی علیه السلام له تعلیماتو څخه تر خبریدو ډیر وړاندې د یوې دیني نظریې څښتن او یو معلم ؤ چې خلکو ته به یې ښوونې کولې (یعنې پخپله یې مستقل دین درلود او د حضرت عیسی علیه السلام پیرو نه ؤ) راجح خبره دا ده چې هغه د مثنائی¹⁴ دین څخه متاثر وه، ځکه هغه مثنائی تعبیراتو ته ډیر ورته تعبیرات استعمالوي، څوک چې د پولس رسائل د اناجیلو سره یوځای مطالعه کړي هغه ته به څرگنده توگه دا ثابتېږي چې د هغې ذهن د داسې افکارو څخه ډک وه چې د حضرت عیسی علیه السلام څخه د نقل شوو تعلیماتو او اقوالو کې هیڅ بارز حیثیت نه لري او د حضرت عیسی علیه السلام د اقوالو او تعلیماتو سره اړخ نه لگوي، د بیلگې په توگه هغه فکر چې د هغې سره سم یو شخص د (حضرت ادم علیه السلام څخه په وراثت باندې ټولو انسانانو ته د منتقل شوی) گناه د کفاري لپاره قربانېږي، د حضرت عیسی علیه السلام راوړی دین په حقیقت کې د یو نوی انساني روح پیدایښت وه، او د پولس تعلیمات د قدیمي او پخوانیو ادیانو یوه ملغوبه وه، د کاهن او مذبح دین، او د خدایانو د خوشحالی لپاره د وینو تویولو دین وه!¹⁵

د پولس (شاول) په باب وویل دیورانت دا خبره په نور صراحت سره کوي هغه وايي چې پولس یو داسې دین ایجاد کړ چې د هغه لپاره د حضرت عیسی په اقوالو کې هیڅ دلیل نه لیدل کېږي، او هغه دین چې شاول ایجاد کړ شاید د هغې اصلي سبب هغه پښیماني وه چې هغه ورسره مخامخ شو (یعنې د مسیحیانو د تعذیب په اړه پښیماني) او یا هغه تصور او تخیل د دې دین مصدر ؤ چې دده په اند عیسی علیه السلام د کوم انجام سره مخامخ شو، او په کومه توگه تعذیب او ووژلی¹⁶ شو، د هغې ظلم پر ضد او د حضرت عیسی علیه السلام مظلومیت احساس پولس دی ته آماده کړ چې د حضرت عیسی علیه السلام په باب داسې تصورات قائم کړي او هغې ته خدایي صفات ثابت کړي.

همدا خبره ویل دیورانت د یوحنا په باره کې هم کوي، هغه وايي: کوم کار چې پولس پیل کړی ؤ هغه یوحنا پرمخ یوړ، حضرت عیسی علیه السلام چې د خپل ځان په باره کې څه ویلي ؤ هغه دا ؤ: چې هغه (مسیح منتظر) دی چې د بنی

¹¹ - د هغه دین چې اوس د مسیحیت په نوم په اروپا کې معروف دی، حقیقي مسیحیت چې حضرت عیسی علیه السلام د الله له لوری راوړی وه هغه ترې مراد نه دی.

¹² - دا د روماني تاریخ یوې فترې ته اشاره کوي چې د ارسطو د مرگ څخه وروسته پیل شوه چې په ټاکلې توگه د ۳۲۳ ق.م څخه پیل کېږي او د ۱۴۶ ق.م پورې دوام کوي.

¹³ - دا یوه فلسفي مدرسه ده چې فیلسوف رینان تاسیس کړی وه او بنسټ یې په دنیاوی لذتونو کې په زهد او حسی لذتونو او تکلیفونو څخه په بې پروایۍ ایښودل شوی وه.

¹⁴ - مټرا په پخوانۍ فارسي دین کې د نور او رڼا خدای ته ویل کیده، مثنائی یعنی پخوانۍ فارسي دین.

¹⁵ - دی لپاره وگوره: "معالم تاریخ الإنسانية" ترجمة عبد العزيز توفيق جاويد، طبع لجنة التأليف والترجمة والنشر بالقاهرة، ج 3. ص 705.

¹⁶ - طبعا دا د نصاراو رای ده چې حضرت عیسی علیه السلام ووژلی شو او درې ورځې په خپل قبر کې وه او وروسته بیا اسمانونو ته پورته کړی شو، مگر قران کریم دا تصریح کوي چې حضرت عیسی علیه السلام نه وژل شوی او نه په دار کړی شوی دی.

اسرائیلو د اصلاح لپاره رالیرل شوی دی، مگر پولس¹⁷ او یوحنا او نورو هغه کسانو چې د یوناني او قدیمو فارسي او هیلیني ادیانو څخه متأثر و، او وثنیت (پت پرستی) یې په فکرونو کې اغېستل شوی وه، هغوي یو داسې نوی مسیحیت را ایجاد کړ چې اجزاء یې د بیلا بیلو پخوانیو فلسفي افکارو او بت پرستو ادیانو څخه اخیستل شوي و، په اخر کې وايي: خلاصه خبره دا ده چې مسیحیت¹⁸ هغه وروستنی لوی شی دی چې د پخوانۍ بت پرستې دنیا له بطن څخه راپیدا شوی دی¹⁹، یعنې د پخوانۍ بت پرستې دنیا د افکارو او ادیانو څخه بیلا بیل افکار او معتقدات د پولس، یوحنا او داسې نورو په ذریعه راجمع کړای شول او دا مسیحیت ترې ترتیب شو، په دې معنی چې دا تحریف شوی مسیحیت و او هغه مسیحیت نه و چې حضرت عیسی علیه السلام د یو سماوي دین په حیث د الله تعالی له لوري د بشریت (بلکې په ځانګړې توګه د بني اسرائیلو) د هدايت لپاره راوړی و.

دا لومړی لامل و چې د هغه له امله د حضرت عیسی علیه السلام اصلي دین د تحریف سره مخامخ شو، ډیر خلک خو دا تصور لري چې د پولس نصراني کیدل په حقیقت کې د یهودانو له خوا یوه دسیسه وه چې د حضرت عیسی علیه السلام هغه دین چې هغوي د تعذیبونو او زورونو له لارې و نه توانیدل چې له منځه یې یوسي وبې غوښتل چې د داخل څخه یې تحریف کړي او په دې توګه یې له منځه یوسي، چې تر ډیره حده پورې په دې وتوانیدل، دا محققین د پولس دا کوښښ له هغو کوښښونو سره مقایسه کوي چې د عبد الله بن سبا یهودي لخوا د اسلام د معنوي تحریف لپاره په لومړۍ هجري پېړۍ کې سرته رسیدلی.

پولس (شاول) ددې ادعاء وکړه چې هغه د هغه او یا کسانو له جملې څخه دی چې د حضرت عیسی علیه السلام د اوچتیدو څخه وروسته ورته وحی راځي، او په مسیحیت کې د شاملیدو او په مسیحیت د ایمان راوړلو لپاره یې هم داسې یوه لاره اختیار کړه چې د هغه د مکر، چالاکی او فریب له امله مسیحیانو هغه د (معلم اول) په حیث ومانه، یواځې دا نه بلکې د انجیل ډیر لیکونکي لکه، مرقس او لوقا یې شاګردي اختیار کړه، دې کار پولس ته ددې امکان ورپه برخه کړ چې د نصرانیت په اصولو او فروعو-ټولو کې- داسې تحریف او تبدیلی وکړي چې هغه ته له خپل اصلي بني څخه په بشپړه توګه مغایر شکل ورکړي.

د پولس دین د حضرت عیسی علیه السلام د راوړي دین ځای ونیوه

د دې نوي مسیحیت - چې د پولس او نورو څه رسولانو (هغه او یا کسانو چې ددې ادعاء به یې کوله چې دوی د الهام او وحی له لارې تعلیمات له حضرت عیسی څخه نیغ په نیغه اخلي، او د هغه د پخوانیو تعلیماتو پابند نه دي) په لاس رامنځ ته شو - نه وړاندې یو ډول فراغ موجود و، ځکه چې هلته په ټولنه باندې یا خو رواقی او ابیقوري²⁰ فلسفي نظریاتو حکومت کولو او یا هم هغه تحریف شوی یهودیت چې پر یو ځانګړي ملیت او قومیت پوری تړلی دین و، په ټولنه حاکم و، او یا هغه پت پرستی چې د رومانیانو د امپراطورۍ رسمي دین و حاکمیت درلود، دې ټولو ادیانو او افکارو د هغه وخت د ټولنې روحي

¹⁷ - په دی باب د معاصرې نړۍ د مقارنه الادیان یو مشهور عالم هیم ماکبی کتاب (بولس و تحریف المسيحية) ترجمة سميرة عزمی الزین، من منشورات المعهد الدولي للدراسات الانسانية، د لوستلو وړ دی، هغې په ډیر تفصیل سره او د مکملو شواهدو سره دا ثابت کړی چې دا اوسنی مسیحیت هغه مسیحیت نه دی چې حضرت عیسی علیه السلام راوړی وه، بلکه دا د بولس ایجاد کړی مسیحیت دی چې د بیلا بیلو وثنیاتو او منحرفو افکارو څخه یې راټول کړی دی.

¹⁸ - هغه مسیحیت چې په اروپا کې رائج وه، ددی څخه مراد هغه اصلی مسیحیت نه دی چې حضرت عیسی علیه السلام د الله تعالی له لوري راوړی وه.

¹⁹ - قصة الحضارة ج ۱۱ ص ۲۷۶.

²⁰ - ابیقور ته منسوبه فلسفه چې پخپله دی د ۳۴۱ ق.م څخه تر ۲۷۰ ق.م پوري ژوند کړی.

اړتياوې نه شواي پوره کولی، له دی امله هغه مسیحیت - چې د بیلا بیلو افکارو او معتقداتو څخه په استفادې سره د پولس او نورو رسولانو په لاس رامنځ ته شوی ؤ او څه نا څه د حضرت عیسی علیه السلام اصلي تعلیمات هم پکښې ؤ- ددې فراغ په نتیجه کې د هغه لپاره د خپریدو زمینه برابره شوه، او د اسیا، افریقا او اروپا بیلا بیلو ساحو ته خپور شو، په همدې وخت کې بیلا بیلې کلیساګانې رامنځ ته شوې، او مقدس کتاب لاتینی ژبو ته ترجمه شو، دا پیشرفت له دې مخکې رامنځته شو چې په دریم میلادی قرن کې روم په رسمي توګه مسیحیت ومني او امپراطور یې مسیحیت قبول کړي، په دې باب ویل دیورانت داسې وایي: وروسته له دې چې دا نوی دین (د پولس مسیحیت) تشکیل شو او منځ ته راغی، په داسې توګه چې د انسانانو اړتیاوې یې (د هغه وخت د بت پرستی، یهودیت، او فلسفې نظریات په پرتله په بهتره او غوره توګه) پوره کولی، نو د خلکو ترمنځ یې په خپریدلو پیل وکړ، او دهغه توان په نتیجه کې چې دی دین د خپریدلو لپاره درلوده، نو هر چا به چې دا دین قبول کړ ځان به یې د دی دین یو متحمس دعوتګر ګرځاوه چې جوش او خروش به یې د انقلابیانو څخه کم نه ؤ²¹.

د مسیحیت د انتشار او خپریدو په باب همدا مؤرخ وایي: په عامه توګه دا ویلی شو چې ۳۰۰ میلادی کال د راتلو څخه دمخه د شرق څلورمه برخه او د غرب شلمه برخه اوسیدونکي مسیحیان شوي ؤ، په دې پاپ ترتلیان (چې شا او خوا ۲۰۰ میلادی کال کې وفات شوی) وایي: خلک په صراحت سره وایي چې (رومانی) دولت له موږ څخه ډک دی، او دا ځکه چې ټول خلک د عمرونو، حالاتو، او مرتبو د اختلاف سره سره موږ ته رامات دي، او زموږ تر بیرغ لاندې راغونډیږي، موږ ډیر اوسني خلک یو (یعنی ددی دین عمر ډیر کم دی) مګر له دې سره سره په موږ ټوله دنیا ډکه ده²².

د مسیحیت د انتشار ترڅنګ د پولسی مسیحیت د مصادرو د تنوع په نتیجه کې د مسیحیت په داخل کې ډیر متنوع افکار او عقاید رامنځ ته شول، څه خلکو دا عقیده درلوده چې حضرت عیسی علیه السلام د الله رسول دی، او له دې څخه پرته بل څه نه دی، یو شمیر خلک په دې نظر ؤ چې هغه د الله (تعالی عن قولهم) ځوی دی، او قدیم دی، یوې فرقې دا نظر درلود چې هغه سره له دې چې د الله ځوی دی، خو هغه مخلوق هم دی، دا ډول ډیرې فرقې موجودې وې، د فرقو د کثرت په باب ویل دیورانت د هغه وخت د یو مسیحی چې سلس نومیده کیسه کوي، چې هغه ویل: مسیحیان په ډیرو فرقو وویشل شو، تر دې چې د هغوی څخه د هر فرد قصد دا دی چې د ځان لپاره یو ډله جوړه کړي²³، او هرې فرقې دا نظر درلود چې همدا د حضرت عیسی علیه السلام د راوړي دین صحیح نمایندګي کوي.

د تحریف دویم لامل: په مسیحیت کې د رومانیانو شمولیت

د حضرت عیسی علیه السلام اتباع د هغه د دعوت د څرګندیدو او بیا اسمان ته تر اوچتیدو وروسته د سختو تعذیبونو لاندې ؤ، لومړی د (نیرون) په وخت کې چې د ۵۴م څخه یې تر ۶۸ پورې حکومت کړی²⁴، بیا د امپراطور (تراجان) په وخت کې چې د ۹۸م څخه یې تر ۱۱۸م پورې حکومت کړی، دهغه په وخت کې د مسیحیت اتهام به چې په چا ولګیده د هغه سزا اعدام وه، همدا راز د امپراطور (دیکيوس) چې د ۲۴۹م څخه یې د ۲۵۱م پورې حکومت کړی، او بیا د امپراطور (دقلدیانوس) په حکومت کې چې د ۲۸۴م تر ۳۰۵م پورې یې حکومت کړی، د سختو تعذیبونو سره مخامخ ؤ، دې امپراطور

²¹ - قصة الحضارة ج ۱۱ ص ۲۸۸-۲۸۹.

²² - قصة الحضارة ج ۱۱ ص ۲۸۹.

²³ - قصة الحضارة ج ۱۱ ص ۳۱۴.

²⁴ - د حضرت عیسی علیه السلام اتباع یې په دی متهم کړل چې دوی د روما ښار سوځولی دی.

د مسیحیانو د کلیساگانو د وړانولو او د هغوی د کتابونو د سوزولو عام حکم صادر کړی ؤ، نو ترکومه چې ددې روماني امپراطورانو په وخت کې مسیحیان د تعذیب لاندې ؤ او په مشکل کې ؤ تر هغه وخت پورې ددوی اختلافات او فرقې چې موجودې وې او ترمنځ یې ډیر اختلافات هم موجود ؤ خو دا اختلافات نه را ښکاره کیدل، ځکه چې هیچا د خپلو افکارو د اظهار توان نه درلود، نو دهمدې لپاره هر څه پټ ؤ او نه را برسیره کیدل، په دې افکارو کې په طبیعي توګه هغه افکار هم ؤ چې د بت پرستو دینونو د تاثیر او اغیزی له امله مسیحیت قبول کړي ؤ، ځکه ډیر داسې خلک چې بت پرستانه نظریات یې درلودل د خپلو پخوانیو عقایدو سره په مسیحیت کې شامل شوي ؤ، په دوی کې په ډیر لوی شمیر کې د پولس (شاول) د تحریف شوي مسیحیت منونکی هم ؤ، ددې ترڅنګ څه هغه خلک هم موجود ؤ چې د اصلی مسیحیت تر اغیزې لاندې یې حضرت عیسی علیه السلام یوازې پیغمبر باله، ددې بیلا بیلو افکارو ترمنځ شدید اختلافات موجود ؤ، د بیلګې په توګه د اسکندریې د کلیسا سره په مخالفت کې د مسیحیت یو عالم چې اریوس نومیده په دې عقیده ؤ چې حضرت عیسی علیه السلام خدای نه دی، کله چې د روم امپراطور قسطنطین د څه سیاسي ملحوظاتو له امله په ظاهري توګه مسیحیت قبول کړ²⁵ نو دلته دا اختلافات را څرګند شول، ځکه نوره د مسیحیانو د زورولو او تعذیبولو زمانه تیره شوی وه، ددې اختلافاتو د له منځه وړلو لپاره قسطنطین په کال ۳۲۵ م کې د مسیحی دیني مشرانو یوه اجتماع راوغوښتله چې د (مجمع نيقية) په نوم یادېږي، او هلته په بنسټیزه توګه د حضرت عیسی علیه السلام د الوهیت قضیه بحث شوه، چې د مجمع اکثر غړي د اریوس نظر او رایه تاییدوله، مګر چونکه پخپله قسطنطین بت پرستی ته میلان درلود نو هغه پخپله د خپل اثر او رسوخ په نتیجه کې د هغه چا رای ته رسمی بڼه ورکړه چې د حضرت عیسی علیه السلام د الوهیت قائل ؤ، په دې توګه هغه بت پرستي چې په مسیحیت کې ننوتی وه هغه رسمي بڼه غوره کړه، او د توحید اواز خفه کړی شو، د دې نظریې او د حضرت عیسی د ابن الله د نظریې سره د مخالفت لرونکو دکتابونو د سوزولو حکم ورکړای شو، څوک چې د توحید قائل ؤ هغوی ملعون وګرځولی شول او د کلیسا څخه یې د شړلو حکم صادر شو²⁶، په دې توګه ویلی شو چې رومانیان په مسیحیت کې داخل نه شول بلکې د مسیحیت او روماني بت پرستی د اشتراک او یو بل سره د یوځای کیدو په نتیجه کې یو نوی دین ایجاد شو، او دا د رومانیانو او یونانیانو ترمنځ او په عامه توګه په غرب کې خپریدونکی دین وګرځیده²⁷، له همدې امله لوی مؤرخین دا په پوره اطمینان سره وایي چې دا مسیحیت په بشپړه توګه د قسطنطین د تاثیر لاندې ؤ، ولز وایي: (هغه څرګند حقیقت چې هیڅ غموض پکښې نشته دا دی چې په هغه وخت کې د مسیحیت تاریخ د حضرت عیسی د روح څخه چې څومره نمایندګي کوي په هماغه اندازه د لوی قسطنطین د روح څخه هم نمایندګي کوي، دا که زیات نه وي نو کم خو نه دی)²⁸ او دا خو څرګنده خبره ده چې د قسطنطین کبیر د روح څخه د یوناني بت پرستی روح مراد دی، او په غرب کې خپریدونکی نصرانیت د بت پرستی د همدې روح څخه اغیزمن ؤ، چې دا په حقیقت کې د مسیحیت د تحریف دویم لوی لامل ؤ.

²⁵ - چې د مسیحیت د اظهار په نتیجه کې یې غوښتل چې مسیحیان چې شمیر تر هغه وخته پورې ډیر زیات شوي وه له یوې خوا د ځان سره و دروي، او له بلې خوا چې کله یې دا ولیدل چې مسیحیان د خپلو مذهبي مشرانو څومره تقدیس او احترام کوي غوښتل یې چې دا احترام دی ته ترلاسه شي له دې امله یې په ظاهري توګه مسیحیت قبول کړ مګر په حقیقت کې پری هغه پخوانی بت پرستانه نظریات غالب وو چې د یونانیانو دین وه. قصة الحضارة ج ۱۱ ص ۳۸۷.

²⁶ - ددی تفصیل لپاره وګوري محاضرات فی النصرانية د شیخ محمد ابو زهرة ص ۱۱۲ او له دی وروسته صفحات.

²⁷ - همدی دین ته کاتولیکي دین وویل شو (چې لفظی معنی یې عام دین دی) یعنی د امپراطوری رسمي او عام دین ایجاد شو.

²⁸ - معالم تاریخ الانسانية مخکینی کتاب ج ۳ ص ۳۸.

همدا مسیحیت په اروپا کې خپور شو

تر پنځم قرن پورې همدا رسمي مسیحیت (کاتولیکي مذهب چې د نصرانیت او پت پرستی څخه مرکب وه او تر ډیره ځایه د انساني افکارو په بنسټ ولاړ وه) د نړۍ اکثره سیمو ته خپور شو چې په کې د اروپا، افریقا او اسیا زیاتې برخې شاملې وې.²⁹ د مسیحیت د انتشار سره جوخت د کلیسا د واکمنانو په سرونو کې د سیاسي حاکمیت د لاس ته راوړلو تصور هم را پیدا شو، د بیلګې په توګه اغسطين د (۳۵۴-۴۳۰ کلونو ترمنځ یې ژوند کړی) په خپل لیکلي کتاب (د خدای مملکت) کې د کلیسا د سیاسي افکارو د تطور او خپریدو انځور وړاندې کوي، هغه په خپل یاد شوي کتاب کې لوستونکي ته دا تصور ورکوي چې دا ټوله نړۍ د الله مملکت (د کلیسا امپراطوري) ګرځیدلې شي،³⁰ له دې څخه څو لسیزې وروسته دا تصورات یوه ځانګړې سیاسي نظریه وګرځیده، څه وخت وروسته چې بیلا بیل قومونه په مسیحیت کې داخلیدل نو پاپ ددې ادعاء کوله چې هغه د ټولې مسیحي نړۍ په بادشاهانو تسلط لري، ورو ورو دا تصور مستحکم شو او د یو څو پیړیو په دننه دننه کې پاپ په نظري او عملي لحاظ د مسیحی نړۍ مرکزي شخصیت وګرځید، هغه هم دیني رهبر ؤ، هم قاضی او هم مقدس پادشاه او د پادشاهانو څارونکی ؤ، او په دې توګه کاتولیکي مذهب په غربي نړۍ تسلط قائم کړ.

د کلیسا د ټولواکۍ مرحله پیل شوه

کله چې کلیسا د اروپا سیاسي، اجتماعي، دیني ټولواکي ترلاسه کړه، او نور ټول ځواکونه ضعیف شول نو ددې په نتیجه کې د کلیسا د زور ځواکۍ او استبداد مرحله پیل شوه، او دا له دې امله چې د مسیحیت مشرانو له یو اړخ نه ځان ته د الله تعالی د نمایندګانو حیثیت ورکړ، له بلې خوا په سیاسي لحاظ هم داسې کوم ځواک نه ؤ چې د کلیسا او د مسیحیت د مذهبي مشرانو واک محدود کړي، ددې ترڅنګ داسې څه عوامل او لاملونه هم ؤ چې کلیسا یې د خلکو په اذهانو کې منفوره کړه، نو لکه څنګه چې په اروپا کې د همدې تحریف شوي مسیحیت او کلیسایي دین څخه پرته بل څه د دین په نوم نه پیژندل کیده، له دې امله هغه ټول نفرت چې د دې تحریف شوي مسیحیت او کلیسا سره ایجاد شوی ؤ، هغه د مطلق دین سره په نفرت باندې بدل شو، او په دې توګه د الحاد لپاره لاره هواره شوه، د اوسنیو اروپایانو غلطې داوه او تر اوسه پورې همدا ده چې پرته له دې چې څېړنه وکړي چې هغه قابل نفرت عوامل او اسباب چې په کلیسایي کاتولیکي دین کې موجود ؤ او د کلیسا پر ضد د نفرت لامل وګرځیدل ایا په ټولو ادیانو کې مشترک دي؟ او که یوازې په هم دې تحریف شوي کلیسایي دین کې منحصر دي؟ ددې تحقیق او څېړنې پرته یې ټول ادیان یو څیر وانگیرل، او د ټولو ادیانو د مطلق ردولو دریځ یې غوره کړ، په داسې حال کې چې دا ممکنه وه چې د صحیح او درستې څېړنې په نتیجه کې د حق دین منلو ته رسیدلې وای، او په دې پوه شوی وای چې دا لاملونه او اسباب په ټولو ادیانو کې مشترک نه دي، بلکه صحیح او واقعي الهي ادیان له دې څخه پاک دي، که دا کار شوی وی نو بشریت ته به د توحید په بنسټ ولاړ یو پرمخ تللی تمدن په لاس ورغلی وي، مګر دلته هم د کلیسا هغه متعصبانه تعامل چې د اسلام پر ضد یې اختیار کړی ؤ، داسې رول ولوباوه چې اروپایان یې د اسلام او حق له منلو څخه محروم کړل، او هغه په دې توګه چې کله اروپایان د کلیسا څخه د تنفر په حالت کې ؤ او ددې امکانات پیدا شوي ؤ چې اسلام مطالعه کړي او دلچسپي په کښې واخلي، په دې وخت کې کلیسا د اسلام په باب داسې

²⁹ - معالم تاریخ الانسانیة ج ۳ ص ۳۹.³⁰ - معالم تاریخ الانسانیة ج ۳ ص ۴۱.

زهرجن تبلیغات پیل کړل چې په نتیجه کې یې اسلام د مسیحیت یوه منحرفه فرقه، او یو خونخوار دین معرفي کړ، ددې ترڅنګ یې خپل ټول توان په دې مصرف کړ چې اروپایان په هیڅ ډول د عالم اسلام سره تماس ونه شي نیولی ترڅو د کلیسا د مشرانو په قبضه کې پاتې شي، په دې توګه ددوی دا کړه وړه صحیح دین ته په لار نه موندلو او په عین وخت کې د کلیسا څخه تنفر په الحاد منتج شول، او د مطلق دین پر ضد یې بیرغ پورته کړ. دلته په لنډه توګه اوس هغه لاملونه په ګوته کوو چې اروپا کې یې د کلیسا پر ضد د خلکو نفرت راوپاروه، او ددی نفرت په نتیجه کې د اروپا وګړي د الحاد په لور سوق شول.

د کلیسایي نظام څخه د خلکو د نفرت اسباب او لاملونه

ډیر داسې عوامل، اسباب او لاملونه پخپله کلیسا برابر کړل چې د هغو د رد عمل په نتیجه کې د اروپا خلک د کلیسا او کلیسایي نظام پر ضد قیام ته وهڅیږي، او نه یوازې دا چې د کلیسا د ټولواکۍ څخه ځانونه وژغوري، بلکې د مطلق دین انکار او الحاد ته اماده شي، دا لاملونه او عوامل په ډیرو لنډو ټکو کې په لاندې ډول شمیرلی شو:

لومړی: دیني استبداد

د کلیسا څخه د نفرت تر ټولو لوی لامل دیني استبداد وه، په حقیقت کې د کلیسا لخوا دیني استبداد هغه وخت پیل شو، چې پاپ او د مسیحیت دیني مشرانو ځان ته هغه ټول صلاحیتونه ورکړل چې هغه د الله حق ؤ، ددې تر څنګ په خلکو د غیر معقولو عقایدو فرض کول (تپل) لکه تثلیث، العشاء الربانی³¹، د وراثې غلطۍ او ګناه قضیه³²، د حضرت عیسی په دار باندې د رازپولو او د خلکو د ګناهونو د فدیې (الصلب والفداء) عقیده او داسې نور او دا خو واضح خبره ده چې په عقلي لحاظ دا باطل او لایعني شیان دي، مګر کلیسا د خپل استبداد په نتیجه کې په دې باب د اروپا وګړي او عام خلک د تفکیر څخه هم منع کړل.

د کلیسا مشرانو ځانونه د تحلیل او تحریم مصدر وګرځاوه، دا کار به کله د کلیسا د مشر پاپ او یا هم د مسیحیانو د دیني مجامعو له لارې سرته رسیده، د بیلګې په توګه په لاندې چارو کې یې د دین حکم په بشپړه توګه بدل او تحریف کړ، ختان (د ماشومان سنتول) په مسیحیت کې واجب ؤ، دوی حرام وګرځاوه، مرداره (المیته) خوړل حرام ؤ، دوی یې خوړل مباح وګرځاوه، خنزیر مردار او خوړل یې حرام ؤ، دوی حلال وګرځاوه، تماثيل او بتان جوړول شرک او بت پرستي بلل کیده، او حضرت عیسی علیه السلام یې پر ضد مبارزه کوله، مګر دوی هغه د تقوی او د حضرت عیسی او د هغه د مور د یاد وسیله وګرځوله، د پاپانو او دیني مشرانو لپاره نکاح او واده جایز وه، دوی حرام وګرځاوه، د مسیحیت د منونکو مال اخیستل حرام ؤ، مګر وروسته د کلیسا ټیکس فرض وګرځیده، او نور ډیر داسې قضایا چې د دوی دیني مجامعو پکې حلال حرام او حرام حلال وګرځول.

³¹ - د عشاء ربانی څخه مراد هغه عقیده ده چې مسیحیان یې لری او هغه دا چې په کومه شپه حضرت عیسی علیه السلام نیول کیده هغوی د خپلو ملګرو سره یوځای د شپې ډوډۍ وخوړه او شراب یې وخښل، اوس چې څوک د هغې په یاد کې شراب وخښی هغه د حضرت عیسی وینه بلل کیږي او کومه فتنه ډوډۍ چې وخوړی هغه د حضرت عیسی جسم او جسد بلل کیږي او کله چې د حضرت عیسی علیه السلام جسم او د هغې وینه د چا د بدن جزء وګرځي نو بیا هغه د جهنم اور نه سوځوي، همدا د عشاء ربانی تصور دی.

³² - د موروثي خطاء مفهوم دا دی چې مسیحیان عقیده لری چې هر انسان چې پیدا کیږي هغه په وراثت سره د هغه ګناه یوه برخه په غاړه لری چې حضرت ادم علیه السلام یې په جنت کې د میوی د خوړلو په شکل کې ارتکاب کړی وه، او حضرت عیسی علیه السلام د همدې خطاګانو او ګناهونو د فدیې او بدلي د ورکولو لپاره ځان قربان کړ او په صلیب راوځړیده، دا وروستی عقیده د صلب او فداء په نوم یادېږي.

بل مظهر یې د رجل دین تصور وه، کلیسا ټول دیني مصادر احتکار کړي ؤ، هر څه د کلیسا په حلقه او لاس کی ؤ، هیچا ته د هغو د لوستلو اجازه نه وه، او د الله سره د ارتباط یوازنی وسیله همدا کلیسا وه، هر هغه څه به حق ؤ چې کلیسا به حق وگڼل، او هر هغه څه به باطل ؤ چې کلیسا به ورته باطل وویل، ځکه کلیسا ځان د خطا او غلطۍ څخه معصوم باله، د کلیسا مشران د الله تعالی نمایندگان ؤ، د هغوي خبره د الله تعالی خبره گڼل کیده، د مقدس کتاب هر تفسیر به چې دوي وکړ هغه به هماغسې مقدس وه لکه پخپله مقدس کتاب، خلکو به د رجال دین (دالله د نمایندگانو) په وړاندې د خپلو گناهونو اعتراف کاوه او بیا به ددې اعتراف په نتیجه کې هغوي ته د کلیسا د مشرانو او رجال دین لخوا معافی نامی ورکول کیدی (چې هغی ته د مغفرت چیکونه یا صکوک الغفران ویل کیدل)، د دوی د وساطت څخه پرته چا د الله تعالی څخه د خپلو گناهونو مغفرت هم نشو غوښتلی.

یو بل مظهر ددې استبداد هغه حقوق ځان ته ثابتول ؤ چې د الله جل جلاله څخه پرته د بل چا لپاره ممکن نه دي، لکه د حق الغفران، حق الحرمان (دا د کلیسا په لاس کې داسی لویه او خطرناکه وسله وه چې د هر مخالف د ویرولو لپاره یې کفایت کاوه، له دې وسلې څخه د ډیرو خلکو پر ضد کار واخیستل شو لکه اریوس، لوثر، او ډیر بادشاهان) یعنې هر چا به چې د قسیس پر وړاندې د گناه اعتراف وکړ هغه ته به قسیس گناه معاف کوله او هغه ته به یې د مغفرت چیک³³ ورکاوه، او که چا به د کلیسا او یا د کلیسایي مشرانو مخالفت وکړ هغه به د خپلو ټولو حقوقو څخه محرومیده.

یو بل خدایي حق چې کلیسا دځان لپاره اختیار کړی ؤ او د دیني استبداد یو مظهر ؤ، هغه (حق التحله) وه، ددې حق معنی دا وه چې کلیسا ته په ځانگړې توگه دا حق حاصل وه چې کله به د کلیسا مصلحت ددې غوښتنه کوله چې د مسیحیت په تعلیماتو باندې عمل ونه کړي نو په دې تعلیماتو ورته عمل کول اړین او ضروري نه ؤ، په دې توگه ټول دین د هغوی د صوابدیدی اختیار لاندی وه که خوښه به یې شوه عمل به یې پری کاوه که خوښه به یې شوه په دی دلیل به یې پری عمل پریښوده چې دا د کلیسا د مصلحت غوښتنه ده او دوي ته حق التحله تر لاسه دی، ددی حق التحله هیڅ حدود متعین نه ؤ.

یو بل مظهر ددې استبداد دا ؤ چې د مقدس کتاب نصوص د کلیسا ملکیت ؤ، هیچا اجازه نه درلوده چې دې نصوصو ته لاس رسي ولري، او له بلې خوا ددې نصوصو د تفسیر حق هم یوازې د کلیسا د مشرانو او د کلیسا د مجامعو سره ؤ هیچا ددې اجازه نه درلوده چې د مقدسو نصوصو تفسیر وکړي، او کوم تفاسیر به چې د کلیسا لخوا صادر شول هغه به هم همداسې مقدس گڼل کیدل لکه پخپله چې د مقدس کتاب نصوص گڼل کیدل، په دې توگه ډیر داسی انساني تصورات او افکار د دین بنسټیزې برخې وگرځیدلې چې د دین سره یې هیڅ اړیکې نه درلودې، ډیر ځله به دا افکار او تصورات د داسې څه په باره کې ؤ چې د تجربی علومو سره به یې اړه درلوده، نو کله چې تجربی علومو پرمختگ وکړ نو دا بشري تصورات او افکار چې د زماني په تیریدو سره د دین برخه گرځیدلي ؤ ددې تجربی علومو د نتایجو سره په ټکر او تضاد کې واقع شول، په دې توگه د علم او دین ترمنځ د تناقض قضیه هم رامنځ ته شوه.

³³ - په ځانگړې توگه به صکوک الغفران د مغفرت چیکونه به هغه چا ته ورکول کیدل چې په صلیبی جنگونو کې به کومو ځوانانو گډون کاوه، هغه به چې هر څومره بد کرداره وه د قسیسانو لخوا به ورته د مغفرت چیک ورکړ شو او ټول گناهونه به یې معاف کړی شول.

یو بل مظهر ددې استبداد دا ؤ چې هر هغه چا به چې د رسمي کلیسا سره مخالفت وکړ، او یا داسې څه شواهد کلیسا ته په لاس ورغلل چې دا انسان د کلیسا یو لږ عقاید نه مني، د هغه د عقایدو تفتیش به کیده او د زور او ظلم له لاری د اخیستل شوو اعترافاتو په نتیجه کې به محاکمه کیده، او داسې سزاګانې به ورکول کیدلې چې تصور یې هم د انسان غوني زیروي، او دا ددې لپاره چې د نورو لپاره عبرت وگرځي او بل څوک د کلیسا د مخالفت تصور هم ونه کړای شي، او په دې توګه د کلیسا تسلط او استبداد ته ادامه ورکړل شي.³⁴

همدا راز په دې باب د تفتیش د محاکمو قضیه ددې استبداد یو لوی مظهر دی، دا محاکم چې اصلي موخه یې د اندلس د هغو مسلمانانو تعذیبول ؤ چې مسیحیت به یې نه مانه. مګر وروسته بیا دا د کلیسا د ټولو معارضینو پر ضد استخدام شوه، او هر هغه څوک به یې په داسې وحشي توګه تعذیبول چې د کلیسا د تعلیماتو سره به یې مخالفت کاوه، او یا به یې د هغې په غیر معقولو خبرو اعتراض درلود، چې د نورو لپاره یې د عبرت نښې وگرځوي.

د همدې کلیسایي اړه‌باب او استبداد په نتیجه کې کلیسا هر ډول آواز خاموش کړ، او هر چا به چې د کلیسا د محاکمو نوم واوریده له ویرې څخه به لږزیده، له همدې امله هیچا په ځان کې ددې توان نه درلود چې دا اظهار وکړي چې هغه په مسیحیت ایمان نه لري او یا هم د هغې کومه عقیده نه مني، او یا یې د عقل سره په ټکر کې ګڼي، تر دې چې لوی فلسفیان او علماء چې د کلیسا پر ضد د انقلاب او د نوی نړۍ جوړونکي شمیرل کېږي، لکه: نیوتن، فرانسس بیګون، دیکارت، او کانت او داسې نورو هم ددې جرأت نه شو کولی چې ووايي چې دوی مسیحیان نه دي، او یا د کلیسا پر هغو عقایدو چې په بشپړه توګه د عقل سره په تعارض کې واقع دي ایمان نه لري او یا هغه نقد کړي، د همدې استبدادي حالت یادونه برننن په دې الفاظو کې کوي: د غربې ټولنې ډیرو خلکو دا توان نه درلود چې په صراحت سره او د یو جماعت او ټولګي په شکل کې د الحاد، لا ادري مذهب، او الله سره د اتصال په مذهب او مسیحیت د عقیدې څخه پرته په کومه بله عقیده ایمان ولري، مګر په دې وروستیو څو پېړیو کې دا ممکنه شوه، د زرو کلونو په دوران کې چې منځنۍ پېړۍ تشکیلوي هغه کسان ډیر نادر او کم ؤ چې په ښکاره به یې د خپل کفر اظهار کولی شو، نو کله چې ټول خلک مسیحیان ؤ نو مسیحیت د هر چا لپاره هر څه ؤ، نو بناء فرانسیس، ارازمس، لویولا، میکاولي، پاسکال، وزلي، ناپلیون، ګلادستون، او جان روکفلر ټول مسیحیان ؤ.³⁵

او دا ځکه چې د کلیسا د استبداد په نتیجه کې بل کوم فکر او دین اصلا وجود نه درلود، چې څوک یې قبول کړي، نو بناء دا ټول خلک سره له دې چې لوی مفکرین او شخصیتونه ؤ د مسیحیت په منلو مجبور ؤ. دې دیني استبداد خلک د کلیسا څخه داسې متنفر او زړه توري کړل چې کله یې فرصت پیدا کړ، نه یوازې دا چې د کلیسا دین یې مسترد کړ بلکې مطلق دین یې د همدې ډول استبداد مظهر وباله او مسترد یې کړ او د الحاد په لمن کې پریوتل.

دویم: سیاسي استبداد

له بل پلوه کلیسا په اروپا کې د داسې سیاسي استبداد فضاء جوړه کړه چې یوازې کلیسا پکې ازادي درلوده نور ټول خلک د کلیسا د رحم او کرم لاندې ؤ، پاپ به ځان د ټولو سلطاتو مصدر ګاڼه، او تصور یې دا ؤ چې بادشاهان باید له دوي څخه خپل شرعیت ترلاسه کړي، دا د پاپ (نقولا الأول) د هغه بیان څخه چې هغې په دې باب صادر کړی ؤ ښه په څرګنده

34 - ددې لپاره وګورئ: الاحاد و آسیابه (الصفحة السوداء للكنيسة)، ص: 81 و ما بعدها، آ.د زینب عبد العزیز، دار الکتاب العربی، دمشق، والقاهرة، لومړی طبع ۲۰۰۴م، او معالم تاریخ الانسانیة ج ۳ ص ۱۷۹ وبعدها. محاضرات فی النصرانیة ص ۱۵۳.

35 - افکار و رجال ص ۲۰۷.

توگه ثابتیري، هغه وایي: د الله ځوی (حضرت عیسی علیه السلام) کلیسا منځ ته راوړه، کله یې چې پطرس پیغمبر د هغې لومړی رئیس وټاکه، او دروم مذهبي مشرانو ته په پرله پسې توگه د پطرس همدا ځواک منتقل شو، ... نو له دې امله پاپ د زمکې پر مخ د الله نماینده دی، نو باید چې په ټولو مسیحیانو باندې - هغه که حاکمان دي او که ولس دی - هغه ته تر ټولو لوړ ځواک او مشري حاصله وي.³⁶

ددې سیاسي استبداد لامل هم همدا بې ځایه او له حقیقت څخه لیری کلیسایي تحریف شوي عقائد و، د همدې عقیدې پر بنسټ کلیسا ځان ته دا حق ورکاوه چې څوک وغواړي هغه ته حکومت وسپاري او څوک چې وغواړي هغه د حکومت له چوکۍ څخه محروم کړي، طبیعي خبره وه چې د صلاح او فساد معیار هغه نه و چې باید وای، بلکې د صلاح او فساد معیار د کلیسایي مشرانو خوښي او ناخوښي او د کلیسا د گټو ساتل و، هغه چا به چې د کلیسا مشرانو ته په ظلم او زور اخیستل شوې پیسې ورکولې او خلک به یې د ظلم او بربریت ښکار و، هغوي به همیشې د کلیسا د تأیید څخه برخمن و، او کومو حاکمانو به چې له دې څخه سرغړونه کوله هغه به د کلیسا او د کلیسا د مشرانو د قهر مستحق گرځیدل.

په دې باب د کلیسا مشهور پاپ جریجوري السابع³⁷ وایي: کلیسا د یو الهي نظام په صفت ددې حق لري چې د نړیوالي سلطې او ځواک خاونده وي، او د پاپ دا حق هم دی او فرض یې هم دي - ځکه چې هغه پر زمکه د الله تعالی نماینده دی - چې غیر صالح او بد پادشاهان له حکومت څخه معزول کړي، او یا دا چې د حکومت لپاره څه خلک نا امله وگڼي او یا د حالاتو د غوښتنو سره سم د چا عدم اهلیت او یا په حکومت باندې گمارل تأیید او یا یې رد کړي.³⁸

طبعاً دا دیني تسلط خلک هغه وخت مني چې ددې سلطې لرونکي خلک د خپلو تعلیماتو نمونه وي، او هغوي پخپله پرې عمل وکړي، مگر د کلیسا د مشرانو په باب دا قضیه بالکل چپه وه، ځکه د کلیسا مشران پخپله فاسد، ماده پرسته، په اخلاقي فساد کې اخته خلک و، د هغوي د فساد کومې قصې به چې د هغه مغلق نظام څخه بیرون راوتلی هغو به عام خلک حیرانول، له دې امله دوی خپل اخلاقي لوړوالی او برتری له لاسه ورکړې وه، له همدې امله د کلیسا د مشرانو لخوا به د حکامو او بادشاهانو په ټاکلو کې دا ډول لاس وهنه د هغه وخت د سیاسي مشرانو لپاره د منلو وړ نه وه او په پرله پسې توگه ددې خلکو د مخالفت سره مخامخ کیدله، نو ځکه د انگلستان بادشاه اول اډوارډ، او د فرانسې بادشاه فلیپ الحمیل ددې جرأت وکړ چې ووايي: دا ضروري نه ده چې بادشاه دې د پاپ د لاس لاندې وي چې په آخرت کې جنت تر لاسه کړي، نو دې دواړو بادشاهانو ددې اراده وکړه چې په خپل مملکت کې سرداران او مشران واوسېږي، او دا چې د هغوي ملت په ټوله معنی باندې دوي تأییدوي نو د پاپ تأیید ته اړتیا نه لري.³⁹

دداسې جرأت په نتیجه کې به د کلیسا او حکومتونو ترمنځ شخړې راپیدا کیدلې، او کله به چې د بادشاهانو او کلیسا ترمنځ مشکل پیدا شو نو همیشې به بری د کلیسا په برخه و او دا ځکه چې هغې په ټوله اروپا دیني او روحي اغیزه درلوده او ښه تنظیم یې لاره، له دې امله هر هغه څه به چې کلیسا غوښتل دوی به سرته رسول، په دې توگه د کلیسا مالي غوښتنې ورځ په ورځ زیاتیدلې او دا ټول به د عامو خلکو او ملتونو په سر پریوتل، هغوی په دې توگه په ملتونو باندې د ظلم لپاره زمینه

³⁶ - قصة الحضارة ج 14 ص 355.

³⁷ - دی په صلیبي جنگونو کې ډیره لویه ونډه درلوده.

³⁸ - قصة الحضارة ج ۱۴ ص ۳۹۷.

³⁹ - تاریخ أوروبا في العصور الوسطی، فشر، ج 1 ص 260.

برابروله، او هر حکومت او پادشاه به چې د مالي ټيکسونو په ذريعه کليسا خوشحال ساتله هغوی به بيا په خپل رعيت باندې د ظلم کولو لپاره ازاد ؤ، او هر ډول ظلم به يې چې په غريبو خلکو کاوه، د کليسا د تاييد له امله به محفوظ ؤ، په دې توگه کليسا د خپل ځان پر ضد د قيام لپاره زمينه برابروله.

د کليسا د مشرانو د قول او فعل تضاد

په داسې وخت کې چې د کليسا مشرانو به د خلکو څخه ددې غوښتنه کوله چې ټول خلک بايد ځانونه په ټوله معنۍ دوي ته وسپاري او ددوي هر ډول قيادت او مشري ومني مگر پخپله هر ډول فساد کې اخته او ککړ ؤ، دوی به خلکو ته د رهبانيت درس ورکاوه او پخپله به يې ددې ادعاء کوله مگر دوي او د دوی د ديني مشرانو قاطع اکثريت تر غوږونو په اخلاقي فساد کې ککړ ؤ، دوي به د دنياوي جاه او جلال نفی کوله او د فقر دعوه بې درلوده، مگر په عملي لحاظ به دوی د هر چا په پرتله زيات د دنيا او جاه او جلال غوښتونکي ؤ، په دې باب يو غربي مورخ کرسون وايي: د مسيحيت اخلاقي فضائل لکه فقر، تواضع، قناعت، روژه، تقوی او په خلکو شفقت او رحمت کول دا د عامو مسيحيانو، وړو ديني شخصيتونو، او يوازې په خطبو او موعظو کې د تذکیر لپاره ؤ، پاتې شول د کليسا مشران او لوی ديني شخصيتونه نو د هغوي لپاره څه نور شيان ؤ: بې اندازه مال او دولت، د ښځو سره په ناز او اداء خبری، د مشرانو په مجالسو کې شهرت، ځانگړی سپرلی، خدمتگاران، بې اندازه لوی لوی گټی، د پيسو پيدا کولو موارد او لوړ لوړ منصبونه.⁴⁰

دلته که يوازې د کليسا او د کليسا د مشرانو د مالي حالت په باب څه معروضات وړاندې کړو نو معلومه به شي چې دوي څومره په خپلو دعوو کې ريښتيني ؤ، دوي چې د رهبانيت او ترک دنيا کومه دعوه کوله او خلک به يې ورته رابلل په هغې کې دوی څومره ريښتيني ؤ، کليسا په هغه وخت په اروپا کې دومره جائدادونه او مالي موارد درلودل چې تقريبا د اروپا ټول مالي موارد د همدوي په لاس کې ؤ، هيڅ امپراطور، هيڅ کوم بادشاه او هيڅ کوم بل جهت د دوي سره په مالي لحاظ مقابله نه شوه کولی، د دوي مالي موارد او مالي حالت په لاندې ډول ؤ:

لومړی لوی لوی جاگيرونه: کليسا په اروپا کې لوی لوی جاگيرونه درلودل، په اروپا کې د کليسا د زمکې په لحاظ تر هر چا زيات سرمايه داره وه، بې شميره غلامان يې درلودل، ټولی ټولی سيمی او د هغی سيمی په مځکو کې کارکونکی او دهقانان ټول د کليسا ملکيت ؤ، وويل ديورانت په دې باب پوره تفصيلات راټول کړي دي، هغه وايي: د (فلدا) کليسا د اطرافي منطقو د وړو قصرونو څخه د پنځلس زره قصرونو ملکيت درلود، د (سانت گول) کليسا په زمکه کې (۲۰۰۰۰) شل زره تنه غلامان په خپل ملکيت کې درلودل، همدا راز په تور کې کليسا په مځکو د کارکونکو غلامانو څخه د شل زره تنو مالکه وه، دوی يوازې د مځکو او غلامانو مالکان نه ؤ بلکې هغه ټول خدمات به يې بادشاهانو ته وړاندې کول چې نورو خانانو او فيودالانو به وړاندې کول.⁴¹

دوهم اوقاف او عشرونه: د خپلو جاگيرونو او نوابو تر څنگ کليسا په اروپا کې ډيری لوی وقفی زمکې هم درلودی، په دې باب فشر د هغه وخت د مسيحي مصلحينو له قوله ليکی چې کليسا د انگلستان يوه په درې برخي زمکه په خپل ملکيت کې

⁴⁰ - المشكلة الأخلاقية والفلاسفة ص ۱۶۷، تالیف: کرسون، ترجمه: عبد الحليم حمود، القاهرة.

⁴¹ - د تفصيل لپاره وگورئ: قصة الحضارة ج ۱۴ ص ۴۲۵.

لري، او د نورو مخکو څخه ډیر لوی لوی ټکسونه اخلي، (ویکلف) چې یو مسیحي مصلح وه هغی ددې وقفي ملکیتونو د لغو کولو غوښتنه کوله، او ویل به یی: (دوي (د کلیسا مشران) د پادشاهانو پیروان دي د الله تعالی پیروان نه دي)⁴².

ددی ترڅنگ به کلیسا د مخکو د مالکانو څخه عشرونه هم اخیستل، په دی باب ویلز وایی: کلیسا به ټکسونه راټولول، د خپلو لویو ملکیتونو او ټکسونو د بی اندازی دخل او درآمد تر څنگ په خپل رعیت د عشر ټکس هم ټاکلی وه، او دا به یې صدقی په شکل نه اخیسته بلکې دا یې خپل حق گاڼه او د حق په حیث به یې غوښته.⁴³

دریم صدقات او خیراتونه: د کلیسا او کلیسایي مشرانو د درآمد یو بل لوی مصدر صدقات او خیراتونه هم و، څه خلکو به کلیسا ته د ځان د نږدی کولو، تملق، د کلیسا د قهر او غضب څخه د ځان ژغورلو په موخه او یا په ښه نیت ډیر صدقات او خیراتونه کلیسا ته وړاندی کول، دا هم دومره زیات اموال جوړیدل چې تصور یې هم نشي کیدلی.⁴⁴ دا د کلیسا او د کلیسا د مشرانو حالت وه، د خلکو څخه به یې د رهبانیت او متواضع ژوند غوښتنه کوله او پخپله یې په داسی حالت کې ژوند کاوه، طبیعی خبره وه چې په داسی حالاتو کې خلک پرځای ددې چې د کلیسا د پیروی او طاعت جذبه په کې پیدا شي د کلیسا پر ضد د راوړیدو جذبه یې پکی را ټوکوله.

دریم: فکري او علمي استبداد

د کلیسا پر ضد د پاڅون دریم لامل د کلیسا له پلوه هغه شدید فکري او علمي استبداد وه چی اروپایي ټولنه او په ځانگړې توگه علمي حلقې یی د شدیدې صدمی سره مخامخ کړی، دا استبداد د کلیسا ددې ټولواکۍ طبیعی نتیجه وه، او دا په دی توگه چې کلیسا حق په بشپړه توگه د کلیسا په تعلیماتو کې منحصرگاڼه، دا یوازې د دینی معارفو په باب د دوي نظر نه و بلکې د دقیقو تجربی علومو په باب هم د کلیسا مشرانو خپل افکار او اراء معیار گڼل، او د هر علمي کشف او اختراع د صحت او درستوالي لپاره دا شرط گڼل کیده چې هغه باید د کلیسا د تحریف شوي کتاب د تعلیماتو سره برابر وي، او هر څه به چې د کلیسا د تعلیماتو سره برابر نه و هغه به که هر څومره په علمي معیارونو برابر و هغه به نه د منلو وړ و او نه به چا د هغی د اعلان جرأت کولی شو، او که چا به د هغی د اعلان جرأت وگر هغه به په ارتداد (هرطقه) متهم کیده او خپل کیده به، ددې استبداد بنسټیز لامل دا وه چې کلیسا خو له یوی خوا خپل مقدس کتابونه تحریف کړي و، له بل پلوه یې هغه ټول علوم چې تر هغه وخت پوری بشریت ورته رسیدلی وه هغه د مقدس کتاب په شروحو کې داخل کړي و⁴⁵، او دا شروح یې هم د مقدس کتاب په خیر مقدسی گڼلی، په دی توگه د هغه وخت په مسیحیت کې د هر څه لپاره تفصیلی معلومات موجود و، او دا معلومات تر هغه وخته پوری شاید د انساني علم په معیار ترټولو لوړ معارف و مگر چونکه د انسان علم د پرمختگ په حالت کې دی، نو دا معلومات د انساني علم اخیری پړاو نه وه، مگر چونکه دا د دیني تعلیماتو برخه گرځیدلي و نو دا د نورو الهي تعلیماتو په خیر نهایی گڼل کیدل، له دی امله یې هیچا ته د مخالفت اجازه نه ورکول کیدله، چې دا پخپله د شدید فکري او علمي استبداد لامل وگرځیده، یعنی دا په حقیقت کې د هغه دیني استبداد یوه طبیعی نتیجه وه چې د منځنیو پیړیو په اروپا کې حاکم وه، دی استبداد لاندی مظاهر درلودل:

⁴² - دی لپاره وگوره: تاریخ اروپا، د فشر لیکنه، ج ۲ ص ۳۶۲-۳۶۴.

⁴³ - معالم تاریخ الانسانیة ج ۳ ص ۸۹۵ هـ. ج. ویلز، ترجمه: عبد العزیز توفیق جاوید، القاهرة ۱۹۶۷ م.

⁴⁴ - د تفصیل لپاره وگوری: معالم تاریخ الانسانیة دریم جلد.

⁴⁵ - دا کار یی ددی لپاره کړی وه چی ددی په ذریعه د خپلو مقدسو کتابونو حقانیت ثابت کړي.

لومړی: کلیسا د علم او معرفت یوازینی مصدر وه، چې څه به یې غوښتل هماغه به یې خلکو ته وړاندې کول، او څه به یې چې نه غوښتل هغه به په خلکو حرام گرځول، چا ددې جرأت نه شو کولی چې هغه حاصل کړي، او د هغی علم تر لاسه کړي.

دویم: د کلیسا علمي استبداد دی مرحلی ته ورسیده چې مطلق طلب علم یې جرم او کفر باله، په دی باب یوه المانی لیکواله لیکي: د نصراني دین دینی مشران په هغه وخت کې په دی نظر ؤ چې د انجیل د نازل کیدو نه وروسته د علم او معرفت طلب کفر او الحاد دی، لکه مخکې چې ترتولیان او اغسطين دا گمان درلود، او په حب استطلاح او مرضي پلټنی باندی یې لعنت ویلو، او دا یې د وسوسې او گمراهی یو خطرناک شکل باله چې دا مرضی پلټن کونکی د تعذیب او امنیتي پلټنی مستحق گرځوي.⁴⁶

دریم: هغه تفصیلي نظریات چې نصرانیت د فلسفې او د هغه وخت تجربیي علومو څخه ترلاسه کړي ؤ کلیسا را خپل کړل، له دی امله به هر هغه فکر چې د کلیسا ددې تفصیلي اراو سره چې په حقیقت کې بشری افکار ؤ او د وحی سره یې هیڅ تړاو نه درلود، دینی او مقدس نظریات وبلل شول، او کلیسایي حقایق د هری علمی نظریې لپاره معیار وبلل شول، هر څه به چې ددې کلیسایي نظریاتو مخالف ؤ هغه به په ډیر شدت سره خپل کیدل، او د کلیسا د خپل روحانی تسلط له امله تر ډیره وخته په دی وتوانیده چې د هر ډول علمی پرمختگ مخنیوی وکړي، او هر ډول علمی نظریات خنثی کړي، او په دی توگه یو ډول شدید فکري استبداد رامنځ ته کړي، د علمی پرمختگ مخه ونیوله شوه او د کلیسا همدی حرکت ته د اصولیت⁴⁷ (Fundamentalism) حرکت وویل شو

د دی استبدادی فضاء د حاکمیت ترڅنگ کلیسا همیشې ددې کوښښ کاوه چې د اروپا اوسیدونکی د عالم اسلام سره د ارتباط او اړیکو څخه لیری وساتي، او هر چا به چې عربی علوم ترلاسه کول او یا به یې هغه په ښه نوم یادول هغه به زندیق او مرتد بلل کیده او کلیسا به ورسره دښمنی کوله، بلکې کلیسا د هر هغه څه سره دښمنی درلوده چې مسلمانانو ته به منسوب وه، یو کلیسایي مشر (بترارک) په دی اړه خپل یو دوست ته داسی وایی: له تا څخه مو توقع او امید دا دی چې د هغه څه په باره کې چې په ځانگړی توگه ما پوری اړه لری په خپلو عربو اعتماد ونه کړي، او په دی باب عرب داسی وانگیره چې اصلا پیدا شوی نه دی، ځکه زه دوی ډیر بد گڼم او کرکه می تری کیږی، زه خبر یم چې د روم سیمی لوی لوی علماء، بلیغ او فصیح شخصیتونه، فلسفیان او شاعران زیږولی دی، په همدی سیمه کې طب زیږیدلی دی، او پاتی شول عرب طبیبان نو باید زه یې وپیژنم چې دوی دی څوک؟ زه خو د هغوی شاعران پیژنم، له دوی څخه زیات مخنث، سست، بیکاره او زیات چټیات ویونکی خلک راته بل څوک نه دی معلوم! ... زه دا تصور هم نشم کولی چې د عربانو څخه دی کوم داسی څه صادر شی چې هغه گټور وی، نو ای علماو تاسی په کوم حق ددوی هغه تعریفونه کوي چې دوی یې په هیڅ لحاظ مستحق نه

⁴⁶ - الله ليس كذلك، زیغرید هونکه ص 55.

⁴⁷ - یو شمیر بی علمه خلک ځان ته اصولیین وایی، او دا یی د سترگو څخه غائب دي چی د غربی لیکوالانو په اصطلاح کی د علمی پرمختگ د مخنیوی څخه پرته بله هیڅ معنی نه لري، یو شمیر نور مغرض او جاهل لیکوالان په همدی معنی اسلام ته د اصولیت نسبت کوي چی د په حقیقت کی یو داسی بهتان دی چی اسلام تری په بشپړه توگه بري دی.

دی، بیا په اخر کې وایی: څوک چې زما په موجودیت کې د عربو توصیف کوي هغه لکه ما چې په چارې (خنجر) وهی، او یا می په زړه زړه کې په چاقو سوغوی.⁴⁸

ددی شدید حساسیت او کرکی ترڅنگ کلیسا د هغه افکارو چې د عالم اسلام څخه د اندلس له لاری اروپا ته ننوتل د دوي په اند په علمي لحاظ د هغی د مقابلې لپاره دوی توماس الاکوینی او د هغی په څیر نور خلک گومارلی و چې هغه افکار په فلسفی طریقی سره رد کړی، او د هغی مخی ته بند واچوي.

دا هغه فضاء وه چې د اروپا خلکو په کی په منځنیو پیړیو کی ژوند کاوه، یو ډیر شدید استبداد حاکم وه چې د ژوند ټول اړخونه یی نیولي و، همدی استبداد په حقیقت کی د یو لړ نورو لاملونو ترڅنگ په اروپا کی د کلیسا او کلیسایي نظام پر ضد د پاڅون اسباب برابر کړل.

د کلیسا د استبداد پر ضد د پاڅون مباشر لاملونه

د کلیسا او کلیسایي مشرانو⁴⁹ دی هر اړخیز استبداد فضاء دی ته برابره کړه چې خلک د کلیسا پر ضد قیام وکړي او ددی د تسلط څخه ځان وژغوري، په دی وخت کې څه نور داسی لاملونه هم موجود شول چې د خلکو دی احساساتو ته جهت ورکړی او داسی یو موج تری جوړ کړی چې د کلیسا د استبداد څخه د ځان ژغورنی په خوځښت بدل شی، دا عوامل او لاملونه په لاندی ډول و:

لومړی: اروپا ته د اسلامی ثقافت ننوتل:

د اندلس له لاری د مسلمانانو پوهانو کتابونه په اروپا کې خپاره شول، او ددی ثقافت تاثیر دومره زیات وه چې کلیسایي مشرانو تری ډیر سر ټکاوه، او په حقیقت کې یی دا د کلیسا د تسلط لپاره انتهایی لوی تهدید باله، د قرطبی مسیحی مشر (القارو) وایی: زما د دین ډیر پلویان د عربو قصی لولي، د مسلمانو علماو او فلسفیانو لیکنی په خپل منځ کې سره تدریس کوي، ددی لپاره نه چې هغه رد کړي بلکې ددی لپاره چې عربي ژبه یاده کړي او ښه استفاده تری وکړی شي.

مگر نن هغه غیر متخصص نصرانیان چېرته دی چې د انجیل هغه تفاسیر ولولي چې په لاتینی ژبه لیکل شوي دی؟ بلکې هغه خلک چېرته دی چې دا څلور گونی اناجیل، د انبیاو (په نوم رسائل) او د رسولانو رسائل ولولي؟ ای افسوس! نن چې کوم نصرانی ځوانان د خپلو استعدادونو له امله د نورو څخه وړاندی دی هغوی د عربي ژبی او عربي ادب څخه پرته په بل څه نه پوهیږي، دوي د عربي مراجعو او کتابونو په لوستلو کې د تعمق څخه کار اخلي ددی په لوستلو او څیړلو کې خپل اخیری توان مصروفوي، د کتابونو په لاس ته راوړلو او خاصو لویو کتابخانو د جوړولو لپاره بی دریغه پیسی مصرفوي، او په هر ځای کې په څرگنده توگه اعلان کوي چې عربي ادب د تعظیم او احترام وړ ادب دی! او که څوک ددی کوښښ وکړی چې د نصاراو په کتابونو د استدلال په ذریعه هغوي ته قناعت ورکړي په ډیره سپکه لهجه ځواب ورکوي او ورته وایی: دا کتابونه د اهتمام وړ نه دي.

⁴⁸ - ارنست رینان، ابن رشد والرشدية ص ۳۳۸-۳۳۹، ترجمة عادل زعيتر، دار احیاء الكتب العربية - عیسی البابي الحلبي وشركاؤه القاهرة ۱۹۵۷م.

⁴⁹ - چی دا د حقیقی مسیحیت سره پرته له نوم څخه نور هیڅ تړاو نه لری، له دی امله په اروپا کی پاڅون د دین پر ضد نه وه بلکه د هغه انسانی افکارو پر ضد وه چی هغه د زمانی په تیریدو سره د دین برخه گرځیدلی وه، او خلک ورته په تقدس قائل وو، سره له دی چی دی افکارو د انسانی افکارو په حیث هیڅ عصمت نه درلود بلکه غلطی یی د تجربی په رڼا کی بالکل څرگنده وه.

ای افسوس! چې نصاراو خپله مورنۍ ژبه هم هیږه کړه، نن په زرو کې یو تن هم داسې نشته چې په صحیح لاتینی ژبه یوه وړه رساله ولیکي، او ددې برعکس د هغه کسانو شمیر نشته چې د عربي ژبې په لیکلو او لوستلو ښه پوهیږي، بلکې داسې خلک خو هم شته چې په عربي ژبه شعر وایي، او تر دې حده یې عربي یاده کړې چې په دې کې پخپله د عربانو څخه هم وړاندې دي.⁵⁰

ددې عبارت څخه دا په څرگنده توګه معلومیږي چې د عربي ثقافت تاثیر په هغه وخت کې په ځوانانو څومره وه، له یو پلوه د کلیسا له لورې په هر ډول علمی کار بندیز لګیدلی وه او له بله پلوه عربي ثقافت هر هغه څه خلکو ته وړاندې کول چې هغوی ورته اړتیا درلوده، بناء خلک عربي ثقافت ته رامت شول، او په دې توګه دې ثقافت خپل تاثیر په اروپایي نړۍ باندې پریښوده.

دویم: صلیبی جنگونه

په داسې حال کې چې په یوولسمه پیړۍ کې د کلیسا مشرانو ټوله اروپا د مسلمانانو پر ضد په داسې توګه راوپاروله چې هر مسیحي وګړې یې د مسلمانانو د وینو تېری کړ، په ځانګړې توګه د کلیسا مشر اوربان دوم چې غوښتل یې د پخواني کلیسایي مشر پاپ جریجوری السابع هغه نیمګړې هدف تکمیل کړي چې مسیحیان به یې په دې راپارول چې د حضرت مسیح علیه السلام قبر⁵¹!! د کفارو (مسلمانانو) په لاس کې دی او هغه د ورانیدو د خطر سره مخامخ دی، هغی به په دې ټکو د مسیحي وګړو احساسات د مسلمانانو پر ضد راپارول ویل به یې: (علیکم أن تطهروا الأرض المقدسة التي يعيش فيها إخوانکم/المسیحيون من أولئك الرعاع) تاسې باندې فرض دی چې هغه پاکه زمکه چې هلته ستاسې مسیحي وروڼه اوسېږي ددې پستو (سپکو) خلکو (مسلمانانو) څخه پاکه کړي، همدا راز به یې ویل: موږ ته به څومره لویه رسوایی وي، او موږ ته به څومره لوی عار او شرم وي که چېرې دا کفار (هدف یې مسلمانان دي) چې د حقارت نه پرته د بل شې لیاقت نه لري، هغه قوم چې د انساني کرامت نه یې ځان لوڅ کړی دی، هغه ډله چې ځان څخه یې د شیطان بندگان جوړ کړي دي، که چېرې دی کفارو ته د الله تعالی په برگزیده ملت (نصاراو) باندې غلبه تر لاسه شي⁵².

په ۲۷ نومبر کال ۱۰۹۵م کې د کلیسا همدې مشر (اوربان دوم) د فرانسې په کلیر مونت کې د لومړي صلیبی جنگ اعلان وکړ، د همدې جنگ په نتیجه کې صلیبیانو بیت المقدس ونیوه او د اروپایي مورخینو د وینا سره سم یې په هغه مقدس ښار کې هغه څه وکړل چې قلم یې د لیکلو څخه عاجز دی⁵³ د همدې صلیبی جنگ په نتیجه کې په بیت المقدس کې مسیحي حکومت قائم شو، او د همدې څخه د صلیبی جنگونو لړۍ پیل شوه، دوهم صلیبی جنگ په کال ۱۱۴۴م کې وشو او حمله ناکامه شوه، بیا په کال ۱۱۸۷م کې سلطان صلاح الدین ایوبی بیرته بیت المقدس د صلیبیانو څخه ازاد کړ، له دې وروسته هم صلیبیانو متعددي حملې وکړې چې په بشپړه توګه د شکست سره مخ شوی، دې ناکامیو دوه پایلې درلودې: **لومړۍ:** دا چې خلک د کلیسا په دین بې باوره شول، او دې نتیجې ته ورسیدل چې که د کلیسا دین حق وی نو په دې توګه به د شکست سره نه وی مخامخ شوی.

⁵⁰ - الله ليس كذلك زبغريد هونكه ص 42.

⁵¹ - سره له دې چې حضرت عیسی علیه السلام د هغوی په عقیده هم د درې ورځو نه وروسته اسمان ته ختلی دی!!.

⁵² - الله ليس كذلك زبجريد هونكه ص 23.

⁵³ - الله ليس كذلك ص ۲۱ - ۲۲.

دوهمه: دا چې ددې جنگونو په نتیجه کې چې د مسلمانانو او اروپایي مسیحیانو ترمنځ کوم تعامل رامنځته شو د هغی په نتیجه کې اروپایي مسیحیانو ته د مسلمانانو او اسلام له نږدې څخه د مطالعی زمینه برابره شوه، ډیر خلک د مسلمانانو او په ځانگړې توگه د صلاح الدین ایوبی په څیر د صالحو انسانو د لوړو اخلاقو شاهد ؤ، ددی لوړو اخلاقو څخه ډیر خلک متأثر او اغیزمن شول، چې دی کار په اروپا کې د مسیحیت او کلیسا پر ضد د پاڅون زمینه لا برابره کړه، په دی باب زیجرید هونکیه وایی: په پای کې صلیبیانو په بشپړه توگه شکست وخوړ، او لویدیځ د ډیری لوی صدمی سره مخامخ شو، او یو شمیر خلکو دا ډول سؤالونه مطرح کول پیل کړل: ایا دا د الله فیصله او تقدیر نه دی چې په مسیحیانو یې عذاب نازل کړ؟ ایا الله تعالی د محمد پیروانو ته په مسیحیت باندی برلاسی او غلبه ورنه کړه؟ دا څه باندی چې دوی (مسیحیان) اخته شول ایا هغه شرم او سپکاوی نه دی چې پاپ به تری تر هر څه زیات ویریده؟ ایا د الله له لوری د غضب او انتقام په توگه الله تعالی محمد ته په مسیح باندی غلبه او برلاسی ورنکړ؟ ایا دا ددې دلیل نه دی چې کومو خلکو ته به چې پاپ (د مسیحیانو مذهبی مشر) حقیران او د شیطان بندگان، کافران او فاجران ویل هم هغوی په حق دی؟ ریکولدوس خو له دی هم مخکی ځی او دا سؤال مطرح کوي: ایا د محمد برکتونو او هدایت بی له شکه د مسیح لاری ته شکست ورنه کړ؟ او انقلابی شاعر اوستورک خو په خپل شعر کې لږ نور هم وړاندی ځی او وایی: ایا ددې وخت نه دی رارسیدلی چې موږ په محمد ایمان راوړو؟⁵⁴

دا عبارت په څرگنده توگه دا وایی چې په صلیبی جنگونو کی د شکست په نتیجه په اروپا کې یو خوځښت پیل شو، هلته خلک د اسلام مطالعی ته راغب شول او دی ته تیار شول چې اسلام مطالعه کړي، او دا وگوري چی هغه کوم دین دی چې مسیحیانو ته یې داسی پرله پسې شکستونه ورکړل؟ او دا د کلیسا لپاره یوه صدمه وه، ځکه د اسلام د مطالعی په نتیجه کې د اسلام او د کلیسا دواړو حقیقت خلکو ته څرگندیده.

دریم: رشدی فلسفه

هغه بل لامل چې اروپا کې د کلیسا پر ضد د پاڅون لامل وگرځیده هغه اروپا ته د ابن رشد د فلسفی ننوتل ؤ، په لومړی پیل کې کله چی په اروپا کی د ابن رشد افکار خپریدل پیل شول، کلیسایي مشرانو ابن رشد د کفر او الحاد نماینده او د هغی افکار یې کفر، الحاد او زندقیت وبلل، تر څو په دی توگه وتوانیږی چې ددې افکارو مخی ته بند واچوی، او له خپریدو څخه یی مانع شی، په حقیقت کې خو نه ابن رشد لادینه او علمانی وه، بلکې پخپله د مسیحیانو په څیر د ارسطو پیرو او تمجید کونکی وه، مگر توماس الاکوینی او نورو مسیحی مفکرینو د هغی افکار او اراء یوازې له دی امله ردول چې هغه یې د اسلام سره تړلي گڼل، او هغه یې په کفر، الحاد او زندقیت باندی متهم کاوه، چې په دی توگه هغه د عربی فکر او ثقافت د نماینده په توگه خلکو ته معرفي او وړاندی کړی، او دا ثابته کړی چې (د کلیسا د خود ساخته دین په خلاف) د کفر، الحاد او زندقیت خوځښت او حرکت د شرق څخه را وارد شوی حرکت دی، ترڅو په دی توگه وتوانیږی چې ددې افکارو پر ضد د هغه حساسیتونو، تعصباتو او دښمنیو څخه گټه واخلي چې د عربی ثقافت او فکر په وړاندی د غرب او اروپا په مسیحی نړۍ کې له پخوا څخه موجود و، او د پیړیو پیړیو راهیسی کلیسا د هغی په خپرولو کی رول لوبولی وه.

د ابن رشد اروپایی اتباعو او په اروپا کې هغه نوی راپورته شوی عقلانی خوځښت چې د کلیسا او د هغی د هر اړخیز استبداد پر ضد یې د پاڅون اراده کړی وه، او د عربی ثقافت څخه اغیزمن وه په ډیری خوشحالی د ابن رشد هغه انځور قبول

⁵⁴ - الله ليس كذلك ص 24.

کړ چې کليسا د خلکو په ذهنونو کې ترسيم کول غوښتل (چې هغه د کليسا د نظام پر ضد د کفر او الحاد نماينده دی) او همدا يې د کليسا پر ضد د وسلې په حيث استعمال کړ، ځکه ابن رشد پخپله د علم او معرفت سمبول وه او په علمي نړۍ کې يې خپل ځای درلود، د کليسا مخالفينو د ابن رشد د همدې نیک نامۍ څخه استفاده وکړه او کله چې کليسا د هغې مخالفت کاوه نو هغه خلکو ته داسې معرفي کړه چې د هر علمي خوځښت مخالفت کوي، په دې توگه د ابن رشد افکار دوه ځله د تحريف سره مخامخ شول:

لومړی د کليسا له پلوه، چې هغه يې په کفر او الحاد متهم کړ، او دوهم ځل د هغې سره د متعاطفينو او د هغې د اتباعو له پلوه چې غوښتل يې د هغې د شهرت څخه استفاده وکړي او د هغې⁵⁵ افکار د وسلې په حيث د کليسا پر ضد استعمال کړي، او د کليسا د استبداد څخه پری ځان وژغوري.

په دې توگه ابن رشد او د هغې (د تحريف سره) ترجمه شوی افکار د کليسا د مخالفت رمز او سمبول وگرځيدل، او په ډير سرعت او تيزی سره خپاره شول، په دې توگه رشدی فکر په هغه علمي مراکزو او لويو پوهنتونونو او جامعاتو کې (چې د کليسا يې استبداد پر ضد د پاڅون مراکز بلل کيدل) د رهبري او سيادت مقام ترلاسه کړ، لکه په ايتاليا کې د (بادوفا) پوهنتون چې وروسته بيا د رشدی فکر اساسی مرکز وگرځيد⁵⁶، رشدی فکر په هغه وخت کې په اروپا کې هغه حيثيت غوره کړی وه چې نن سبا په عالم اسلام او دريمه نړۍ کې اروپايي نوگرایي او سيکولر فکر غوره کړی دی، لکه څنگه چې هغه چا ته چې د غربی نوگرایي او سيکولر فکر سره نا اشنا وی هغه د غرب گرايانو په نزد وروسته پاتی بلل کېږي، همدا راز په هغه وخت کې به په علمي حلقو او کړيوکې هغه څوک چې د ابن رشد د افکارو سره به اشنا نه وه متخلف او وروسته پاتی بلل کيده، دا د هغه محاورې څخه په بشپړه توگه په ډاگه کېږي چې د (بتراک) او د ابن رشد د افکارو د يو پيرو ترمنځ پيښه شوی وه، کله چې بتراک د پولس په څه خبره استدلال وکړ نو د ابن رشد هغه پيرو په ډيری استهزاء سره ورته وويل: ته دی دا ډول معلمين خپل ځان سره وساته، پاتی شوم زه نو زما خپل معلم او راهنما دی، او زه پوهيږم چې په چا عقیده ولرم ... ته پخپله صالحه نصرانی! اوسه، پاتی شوم زه نو زه له دی خرافاتی قصو څخه په هيڅ شی هم ايمان نه لرم، ستا پولس او ستا اوگسطين او هغه ټول خلک چې ته ورته ډير اهميت ورکوي د خبرلوڅانو څخه پرته بل څه نه و، کاشکی چې تا د ابن رشد د افکارو د مطالعې توان درلودی چې ددې بی حيثيته خلکو (د افکارو) څخه ډيرو ښو او اعلی افکارو ته رسيدلی وی⁵⁷.

په دې توگه د ابن رشد افکار په هغه بڼه چې د اروپايانو له پلوه ترجمه شوی و د کليسا د مخالفينو لپاره د راجمع کيدو بنسټ وگرځيدل، او پخپله ابن رشد ددې فکر محور وگرځيده.

د ابن رشد فلسفه خو سره له دې چې د ارسطو د فلسفې تفسير وه، او د نوی زماني فلسفيانو ددې فلسفې پر ضد شديد احساسات درلودل او دا ځکه چې دا فلسفه کليسا يي دين خپله کړی وه⁵⁸، بلکې د خپلو عقايدو برخه يې گرځولی وه، مگر

⁵⁵ - اوس هم يو شمير غرب مشره ليکوالان ابن رشد د همدې الحادی، او د مطلق دين پر ضد د يو انقلابي فکر په حيث وړاندی کوي، چې دا په حقيقت کې د هم هغه اروپايي فکر تر تاثير لاندی صورت نیسی او سرته رسيږي.

⁵⁶ - تاريخ الفلسفة الحديثة يوسف کرم ص: ۱۰.

⁵⁷ - ارنست رينان، ابن رشد والرشدية ص 341.

⁵⁸ - همدی ته مدرسي فلسفه ويل کېږي.

چونکه په عین وخت کې ابن رشد ددې کلیسیایی یا تومایی (توماس الاکوینی) فلسفې د مخالفت رمز بلل کیده له دې امله د نوی فکر لپاره یې هم د یو رمز رول ولوباوه.

او کله چې اروپایانو د کلیسا پر ضد د پاڅون فیصله وکړه نو د ابن رشد افکار یې د تحریف سره ترجمه کړل په داسې توګه چې هغه یې د لادینیت رمز وګرځاوه، په دې توګه رشدی فلسفه او د رشدی فلسفې اروپایی اتباعو د کلیسا پر ضد د پاڅون لپاره لاره هواره کړه.

څلورم: ظلمونه، وژنې او د تفتیش محاکم

یو د هغه لاملونو او اسبابو څخه چې په اروپا کې یې خلک د کلیسا او کلیسایي دین پر ضد راوپارول هغه ظلمونه، وژنې او عقائدو د تفتیش او پلټنې محکمې وی چې د کلیسا له لوري سرته رسیدلې، د عقائدو د اختلاف له امله د خلکو محاکمه کول خو له پیل څخه په نصرانیت کې وجود درلود مګر تر کال ۱۲۳۱م پوري دا کار په انفرادي توګه د کلیسا دیني مشرانو کاوه، مګر کله چې دا کار په انفرادي توګه د کلیسا په دیني مشرانو ثقیل شو نو په هم دی کال پاپ ددې لپاره یوه ځانګړې مؤسسه و ټاکله چې وروسته هغه د (تفتیش د محکمې) د عقائدو د پلټنې د محکمې په نوم یاده شوه، یو څیړونکي (ریبوني) وایي: دی محکمو د یو ملیون څخه زیات هغه کسان ووژل او له منځه یې یوړل چې هغوی باندې د مسیحي عقائدو د مخالفت، د سحر او کوډو تهمنت وه او یا هم هغه یهودان او مسلمانان چې مسیحیت کې خو داخل کړی شوی و مګر د هغوي په ولاء او اخلاص کې شک موجود وه⁵⁹، دا ډول محاکم د مسیحیانو ټولو فرقو درلودل، په دې کې د کاتولیکیانو او پروتستانتیانو فرق نه وه، د عقائدو د پلټنې دا محکمې به د دیني شخصیتونو له خوا تنظیمیدلې او کله به چې په چا فیصله وشوه بیا به هغه پولیسو ته سپارل کیده چې په هغې باندې حکم نافذ کړي، په ۱۲۵۱م کال کې دی محاکمو ته ددې اجازه ورکړ شوه چې د متهمانو څخه د اعتراف اخیستلو لپاره هر ډول تعذیب استعمالولی شي، ددې په نتیجه کې کلیسا فیصله وکړه چې د څوارلس کلنو هلکانو او په جنکیو کې د دولس کلني پوري په متهمینو د تعذیب استعمال قانوني دی، بیا په هسپانیا کې دا تفریق هم ختم شو، او هلکانو او نجونو دواړو لپاره د تعذیب د استعمال لپاره د لس کلنۍ عمر وټاکل شو، او که کوم ماشوم به له دې څخه وروکي وه د هغې مشرانو ته به په محکمه کې د حاضریدو اجازه ورکول کیده، ډیر ځله په ۷ کلنۍ کې هم ماشومان تعذیب کړی شوي محاکمه شوي او اعدام شوي دي، د ملحدینو ماشومان به د خپلو پلرونو د تبعیت په بنسټ ملحد بلل کیدل، او که عمرونه به یې د تعذیب او محاکمې نه و، نو د ګرمو اوبو په لوبو کې به واچول شول، لاسونه به یې وټرل شول، او بیا به یې د هغوي د مړوندونو رګونه پری کړل چې د وینې د ضائع کیدو په نتیجه کې له منځه ولاړ شي، د دی محاکمو له نظره دا د ژوندي سوزولو په پرتله د رحم تعامل بلل کیده.

ددې محاکمو په نتیجه کې د مسیحي عقائدو سره مخالفت کونکي، په سحر او جادو باندې متهم خلک، هغه مسلمانان او یهودان چې په نصرانیت مجبور کړی شوي و مګر په اخلاص کې شک وه، همدا راز ساینس پوهان او د علمي فلسفې څیړونکي تعذیب کړی شول، دلته د یو څو مشهورو علماو او څه نورو شخصیتونو یادونه کوو چې دکلیسا لخوا د الحاد په تور باندې وژل شوي دي:

⁵⁹ - الحاد و أسبابه ص ۸۱، د. ا. زینب عبد العزیز.

جيو فروي فالیه د فرانس یو قهرمان چې په کال ۱۵۷۴ م کې د الحاد په تور اعدام کړی شو، سره له دې چې هغه په الوهیت ایمان درلود، مگر د ادیانو سره یې دښمنی لرله ځکه چې د هغې له نظره ادیان د انسان په زړه کې ویره او خوف اچوي، له دې سره یې ددې څخه انکار کاوه چې حضرت عیسی علیه السلام دې د اقتداء او اتباع وړ شخصیت وي.⁶⁰

جوردانو برونو د فلکیاتو یو مشهور عالم وه چې د کوپرنیک فلکي نظریه یې خپله کړه، او اعلان یې کړه، ددې ترڅنګ یې طبیعت د الله د تجلی یوازینې مظهر وباله، بلکې ددې قائل وه چې دا طبیعت او الله یو شی دی، د درې ګونو اقایمو انکار یې وکړ حضرت عیسی علیه السلام یې یو دجال معرفی کړ، په کال ۱۵۴۸ م کې کلیسا اعدام کړ.⁶¹

په کال ۱۵۸۷ م کې بومبو نیو راستیکو په روم کې اعدام شو، ځکه چې د هغې رای دا وه چې په مقدس کتاب کې راغلی قصی د استهزاء او استخفاف څخه پرته د بل څه مستحق نه دی.⁶²

بارثو لوميو لیګات په کال ۱۶۱۲ م کې اعدام کړی شو ځکه چې هغه د حضرت عیسی علیه السلام د الوهیت انکار کاوه، او هغه یې یو انسان ګاڼه.⁶³

په همدې کال ۱۶۱۲ کې یو بل شخص ادورد وایټمن هم اعدام شو ځکه چې هغې د تثلیث نه انکار کاوه، او ددې انکار یې کاوه چې الله دی د درې اقایمو څخه مرکب وي، د عشاء ربانی د قدسیت انکار یې کاوه او د اطفالو د تعمید (په مسیحیت کې د شاملو مراسم) هم مخالف وه.⁶⁴

په کال ۱۶۱۹ م کې جولینو سیراز فانیني د الحاد په تور اعدام کړی شو.⁶⁵

په کال ۱۶۴۴ م کې په فرانس کې فیرانټ بالا فیسینو اعدام کړی شو، ځکه چې هغې په دې اعتراض درلوده چې کلیسا علم او معرفت احتکار کړي دي، او خلک جاهل ساتل غواړي، او دا یې رای وه چې جنسي بې لاریتوب یو طبیعي کار دی.⁶⁶

په کال ۱۶۵۱ م کې جون اسکاتلندي له دې امله اعدام کړی شو چې هغې د تثلیث او د حضرت عیسی د الوهیت انکار کوه، او ادیانو پورې به یې استهزاء کوله.⁶⁷

په اروپا کې د مثقفو خلکو او اهل فکر شخصیتونو اعدامونه ډیر زیات و دا څو مو د نمونې په توګه وړاندې کړل، لورنتي (د د تفتیش د محاکمو سکرتر) وایي چې په دوه کلونو کې د ۱۷۹۰ م څخه تر ۱۷۹۲ م پورې څه نا څه دیرش زره تنه ژوندی سوځول شوي دي،⁶⁸ د اروپا وګړو ددې اعدامونو څخه د ځان ژغورلو یوازې نې لاره د دین څخه ځان خلاصول بلل، او د همدې امله یې د کلیسا د استبداد پرضد پاڅون وکړ.

⁶⁰ - الالحاد فی الغرب ص ۱۶ رمسیس عوض، مؤسسه الانتشار العربي، بیروت، و سینا للنشر، القاهرة، مصر، لومړی طبع ۱۹۹۷ م.

⁶¹ - همدا مصدر ص ۴۷-۴۹.

⁶² - همدا مصدر ص ۲۷.

⁶³ - همدا سابقه مصدر ص ۶۷.

⁶⁴ - الالحاد فی الغرب ص ۶۸.

⁶⁵ - همدا سابقه مصدر ص ۲۷.

⁶⁶ - همدا مصدر ص ۲۹.

⁶⁷ - همدا سابقه مصدر ص ۱۱۱.

⁶⁸ - التاريخ الأسود للكنيسة، دي روزا ص ۱۲۰.

د ذکر شوو لاملونو اغیزی

د ذکر شوو لاملونو او اسبابو په نتیجه کې د هر څه دمخه د کلیسا د فکري، علمي او معرفتي استبداد پر ضد پاڅون رامنځ ته شو، او دا ځکه چې د هغه تحریفاتو په نتیجه کې چې په نصرانیت کې په بیلا بیلو وختونو او د بیلا بیلو لاملونو له امله رامنځ ته شوي ډیر داسې څه د کلیسایي دین برخه گرځیدلي و چې یوازې د انسانانو اراء او افکار و، یوازې دا نه بلکې د علم په بیلا بیلو څانگو او په ځانگړې توگه د تجربیې علومو په ډیرو تفصیلي قضایاوو کې د مقدس کتاب او د هغه د شارحینو تفصیلي اراء موجودی وی، چې د زمانې په تیریدو سره د دین داسې برخه گرځیدلی وی چې د هغې نه منل کلیسا ته د دین څخه د انکار سره مرادف ښکاریده، حال دا چې هغه یا خو د ارسطو، بطليموس او نورو یوناني اوروماني فلسفيانو په نظریاتو ولاړی وی او یا هم د نورو انسانانو افکارو او اراءو بناء وی چې هیڅ ډول قداست یې نه درلود، بلکې د دین او فلسفې ترمنځ د توافق د پیدا کولو په غرض د مسیحی مجامعو او د کلیسا د علمي او دیني شخصیتونو لخوا حمایه او خپلې کړې شوی وی چې په دې توگه د هغه وخت د فلسفي نظریاتو سره د مخالفت له امله په مسیحیت اعتراض ونه کړی شي، بناء ددې لاندې دوه لاملونو له امله د علم او کلیسا ترمنځ شدید اختلاف رامنځته شو:

لومړی: هغه انساني افکارو ته د تقدس په سترگه کتل چې د وخت په تیریدو سره د دین برخه گرځیدلي و، د بیلگې په توگه د عناصر اربعه⁶⁹ تصور، او دا چې ددې کائناتو مرکز زمکه ده، همدا راز هغه طبي تصورات چې په خرافاتو ولاړ و او د مرض علاج د یو لړ ځانگړو دیني مراسمو په جوړولو، او یا د حضرت مریم علیها السلام عکس او یا د صلیب نښه د مریض سرته په ایښودلو کې لټول.

دوهم: دداسې قضایاوو په باب په ټولو خلکو داسې تسلط قائمول چې هغه د کلیسا د مکلفیتونه څخه په یقیني توگه خارجي وی، د بیلگې په توگه په تجربیې علومو کې خلک دی ته اړ کول چې د خپلو تجاربو نتائج پرېږدی او د هغې پر ځای د کلیسا خبره ومنې، ځکه د هغوي په نزد د صحت او خطاء معیار یوازې او یوازې کلیسا گڼل کیده.

په دې باب شیخ ابو الحسن علی الندوی چې د بشریت په تاریخ باندې ډیر ژور نظر لري داسې وایی: په اروپا کې د دیني مشرانو د لویو غلطیو او په خپل ځان باندې د لویو جنایتونو او په هغه دین باندې - چې دوي یې نمایندگي کوله - د لویو ظلمونو څخه تر ټولو لوی جنایت او ظلم دا وه چې دوي په خپلو دیني کتابونو کې انساني معلومات، او د تاریخ او جغرافیا او طبیعي او ساینسي علومو په باب د هغه زمانې مسلمات ور داخل کړل، کیدلی شي چې دا هغه معلومات وي چې په هغه زمانه کې ورته د انسان علم رسیدلی وي، او دا د هغه زمانې داسې حقائق وي چې د هغې زمانې خلکو په کې یوه ذره هم شک نه درلود، لکن دا خو په هغه زمانه کې د انساني علم انتهاء وه، که چېرته دا په هغې زمانه کې د انساني علم اخيري نتائج هم وی نو بیا هم په کې تعارض او تغییر رامنځ ته کیدلی شي، ځکه چې انساني علم خو په تدرج سره مخ ته ځي او ترقي او پرمختگ پکې راځي، نو څوک چې په داسې څه خپل دین دروي نو دا د هغه چا په ځیر دی چې یو لوی قصر د شگو په غونډۍ باندې تعمیرول غواړي.

⁶⁹ - پخوانی فلسفيان په دې یقین وو چې په کائناتو کې هر ډول ماده د نسبتونو په تفاوت سره له څلورو عناصرو څخه جوړه ده چې هغه عبارت دی د اوبو، اور، خاوره، او هوا څخه، او بنسټیز عناصر هم همدا څلور دي، له دې پرته نور عناصر نشته، په طبیعي توگه کله چې علماو ولیدل چې عناصر بی شمیره دی نو ددې او داسې نورو علمي قضایاوو چې د دین برخه گرځیدلي وی د خلکو په اذهانو کې د دین په باب شکوک را پیدا کړل.

کیدلی شی دوی دا کار په ښه نیت کړی وي، مگر دا د دوي لخوا په خپلو ځانونو او په خپل دین تر ټولو لوی جنایت او ظلم وه، ځکه چې دا د علم (ساینس) او دین ترمنځ د هغه نا مبارک اختلاف او جنگ لامل شو، هغه جنگ چې په اخر کې په کې هغه دین شرمناک شکست وخوړ چې هغه د انساني علم سره گډ شوی وه چې په هغی کې حق او باطل، او خالص او ناخالص (کوټه) دواړه قسم شيانو وجود درلود. رجال دین (دیني مشران) داسی ولويدل چې بیا پکی د راپورته کیدو توان نه وه، او ددې ټولو څخه بدتره او خرابه خبره دا چې اروپا بی دینه او ملحدده شوه.

رجال دین (دیني مشرانو) یوازې په هغه څه اکتفاء ونه کړه چې په خپلو کتابونو کې یې شامل کړي و، بلکې هر هغه جغرافیای، تاریخي، او مادي (ساینسي) معلومات به یې هم مقدس گڼل چې د خلکو په منځ کې به مشهور شوی و، او د تورات او انجیل څه شارحینو او مفسرینو به ذکر کړي و، او هغی ته به یې دیني ښه ورکوله، او هغه به یې د دین د تعلیماتو او هغه اصولو څخه شمیرل چې باید خلک پری عقیده ولري او څه چې ددې مخالف وي هغه خلک پرېږدي، په دی باب یې کتابونه ولیکل، او دا جغرافیا یې (د بیلگی په توگه) چې الله تعالی پری هیڅ کوم دلیل نه دی نازل کړی هغه یې مسیحي جغرافیا وبلله، او په بشپړه توگه یې خپله کړه او هر چا چې دا د خپل دین برخه نه گرځوله هغه به یې کافر گانده.⁷⁰

په داسی حالاتو کې چې د کلیسا ددې تعامل په نتیجه کې کلیسایي دین خپل اعتبار له لاسه ورکړ، او هغه څه چې د وحی او مقدس کتاب په نوم په ټولنه کې حاکم و د لارښوونې مصدر پاتی نه شول او د اروپا خلک د داسی نوو مصادر په لټه کې و چې د مقدس کتاب پرځای تری لارښوونه ترلاسه کړي، همدا وخت وه چې د اروپا خلک د هغه علومو او معارفو په نتیجه کې چې د اسلامي نړۍ نه هلته په بیلا بیلو طریقو منتقل کیدل د عمیق خواب څخه را بیدار شول او هغه منهج او طریقه یې یاده او خپله کړه چې اسلام د هغی په اساس او بنسټ د تجربیې علومو سره تعامل کوي، او هغه دا چې هر هغه تجربیې علم چې د بشریت لپاره مفید او گټور وی هغه درست گڼي د تجربیې علومو په باب تفصیلي اراء هم په خلکو نه ورتپي او نه یې پری فرض کوي بلکې خلکو ته ددې فرصت ورکوي چې خپل عقول استعمال کړي او نوی او گټور شيان استنباط کړي.

په دی وخت کې مطبعه هم ایجاد شوه چې د علم او معرفت په نشر کې یې ډیر مهم رول ولوبوه، دی ټولو پرمختگونو اروپایان دی ته وهڅول چې د کلیسا د غیر معقولو تصوراتو او په ځانگړی توگه د هغه نا سمو او نادرستو معلوماتو چې د تجربیې علومو سره اړیکې لرلې پر ضد عکس العمل څرگند کړي او د منلو څخه یې انکار وکړي، او ددې پر ځای چې کلیسا خپلو دی اشتباهاتو ته متوجه شی په خپلو نظریاتو یې ټینگار وکړ، او هغه څوک چې په علمی میدان کې به یې د تجربیې علومو په بنسټ نظریات قائلول او د مسلمانانو د علومو څخه به یې استفاده کوله تر سخت فشار لاندی ونيول، هغوی لپاره یې ځانگړی تفتیشی محاکم وټاکل، چې دی کار د علم او کلیسایي دین⁷¹ ترمنځ کشمکش نور هم شدید کړ، د کلیسا لپاره د بده مرغه تر ټولو دمخه دا تضاد او کشمکش په طبیعی علومو کې پیل شو.

⁷⁰ - ماذا خسر العالم بانحطاط المسلمين ص ۱۵۷، طبع مکتبة الایمان، المنصورة، امام جامعة الأزهر، القاهرة.

⁷¹ - چی په فلسفه کی د مطلق دین او علم ترمنځ د کشمکش او تضاد د عنوان لاندی راوړل کیږی، حال دا چی علم د مطلق دین سره په تضاد کی واقع نه دی بلکه د کلیسایي دین سره په تضاد کی واقع دی بلکه د هغه څه سره په تضاد کی واقع دی چی هغه د پخوانیو انسانانو افکار دی چی د وخت په تیریدو سره د نصراني دین برخه گرځیدلی دی، او دا ځکه چی علم پرمختگ کوي په هغه وختونو کی علم دومره پرمختگ نه وه کړی کله چې دا نظریات راپیدا شول او د دین برخه وگرځیدل، نو اوس چی

په پیل کې خو کلیسا د استبداد څخه کار واخیست او ډیر علماء او پوهان یې وځپل او ووژل، مگر په پای کې د کلیسا په مقابل کې د تجربیې علومو څخه د دفاع کونکو لور درنده او غالبه شوه او کلیسا مغلوبه شوه، خو دلته یوه لویه اشتباه چې رامنځ ته شوه هغه دا وه چې د کلیسا د احمقانه تصرفاتو په مقابل کې چې کوم رد عمل را ښکاره شو هغه ددې پر ځای چې د کلیسا او د کلیسایي دین د تحریف شوو او ناسمو افکارو په مقابل کې منحصر پاتې شي، په کلی توګه یې د دین په مقابل کې حساسیت پیدا کړ، بلکې د عقل په تقدیس او د هر هغه څه په انکار باندې منتج شو چې د مادی موجوداتو تر څنګ د ماوراء طبیعی موجوداتو اقرار کوي، یعنی وحی او هغه څه چې عقل او تجربه یې نه ثابتوي (په دی معنی چې هغه د عقل او په ځانګړې توګه د تجربیې عقل د دائرې څخه بیرون دي، مګر هیڅکله د هغې په نفی هم حکم نه کوي) هغه یې د خرافاتو او بی بنسټه قصو څخه پرته بل څه نه بلل، او په دی توګه اروپا په بشپړه توګه د الحاد په غیر کې ولویده، دلته ددې امکان موجود و چې اروپا د بشپړ الحاد په طرف د تللو پر ځای هغه درست دین ته رجوع کړی وای، چې هغه د وحی پر بنسټ ولاړ دی، د عقل او علم فیصلو ته اهمیت ورکوي، او دا کائنات یوازې په مادی وجود کې منحصر نه ګڼي، مګر په منځنیو پېړیو کې د ددې دین (اسلام) پر ضد د کلیسایي نظام د ناروا او نادرستو تبلیغاتو له امله دا کار تر سره نه شو، او فلسفیانو او ساینس پوهانو پر ځای ددې چې اسلام مطالعه کړي د همدې ناوړه تبلیغاتو په نتیجه اسلام هم د کلیسا په تحریف شوي دین باندې قیاس کړ، او په ډیره نادرسته او غلطه توګه یې دا تصور وکړ چې ټول ادیان په جوهر کې یو څیر دی، له دی امله یې د ټولو ادیانو پر ضد یو ډول دریځ غوره کړ، او د الحاد په لوري یې حرکت وکړ، په اجمالی توګه همدا د اوسنۍ اروپا سرگذشت وه اوس لږ په تفصیل سره ګورو چې دا کار په کوم تدریج سره سرته ورسید، او څنګه اروپا په قرار قرار د الحاد لمن ته پریوته.

چونکه د کلیسا پر ضد په لومړي سر کې رشدي فلسفه (د ابن رشد لاتیني ژبې ته ترجمه شوي فلسفي افکار) د وسیلې په حیث استعمال شوه، او بیا فوري وروسته د کوپرنیک د فلکي نظریاتو ورته مرګوني گذارونه متوجه کړل، نو په وروستیو پېړیو کې علم (ساینس) او فلسفې داوړو په ګډه د کلیسایي دین پر ضد دریځ غوره کړ، او چونکه فلسفه هم په دی وروستیو پېړیو کې په بشپړه توګه د علم (ساینس) تر تاثیر لاندې وه، بلکه ساینس د فلسفې یوه برخه بلل کیده، او ساینس ته علمي فلسفه ویل کیدله، له دی امله په عامه توګه په غرب کې مؤثرو فلسفي مدارسو او ساینس پوهانو یو ډول دریځ غوره کړ، او چونکه علم (ساینس) په مادي لحاظ ډیری زیاتې لاس ته راوړنې هم درلودې چې خلک یې د افراط تر حده مغرور کړي و نو دی غرور په قرار قرار خلک د الحاد لور ته وهڅول، او تصور یې دا وکړ چې ساینس او تجربیې علومو په الله تعالی باندې د ایمان درلودلو اړتیا له منځه وړې ده، سره له دی چې درسته خبره دا وه چې دا یې ویلی وای چې تجربیې علومو د هغه خرافاتو د منلو اړتیا ختمه کړې ده چې په کلیسایي دین کې ننوتې و، مګر دوی دا خبره په داسې توګه تعمیم کړه چې د الله تعالی د وجود څخه په انکار منتج شوه او د مطلق غیبی وجود څخه یې انکار وکړ او په دی توګه غرب د بشپړ الحاد په لمن کې پریوت، دا څرنګه په تدریجي توګه تر سره شو، د دی سرگذشت په لاندې کرښو کې لولو:

کله علم پرمختګ وکړ نو هغه پخوانی نظریات د علم سره په ټکر کې واقع شول، او هغه نظریات چونکه د دین برخه ګرځیدلي وه نو خلکو داسې وانگیرله چې دین د مطلق علم او په ځانګړې توګه د تجربیې علم سره په تناقض کې واقع دی.

لومړی: د رنسانس (Renaissance) خوځښت

د کلیسا پر ضد چې لومړی کوم حرکت پیل شو هغه د رینسانس خوځښت و چې په اټالیا کې په ۱۴ میلادي پېړۍ کې د مديچي کورنۍ (د اټالیا د پادشاهانو یوه کورنۍ) په وخت کې پیل شو، دا حرکت په طبیعي توګه د مدرسي فلسفې (په منځنیو پېړیو کې د مسیحیت فلسفه چې په اروپا کې یې رواج درلود) په مقابل کې پیل شو، ددوی بنسټیز هدف دا وه چې پخوانی یوناني ثقافت راژوندی کړي، دا په حقیقت کې کوم جماهیری خوځښت نه وه بلکې د یو شمیر مثقفو خلکو حرکت وه، په دې خوځښت کې اصلاً د انسان په اختیار باندې ډیر ترکیز کیده، ځکه چې په منځنیو پېړیو کې انسان یو فاقد اختیار موجود وه، همدا راز د انسان او د خدای ترمنځ د واسطې په نفي ډیر ترکیز صورت نیوه، همدا راز د دوی له نظره د بشریت د سعادت یوازینی لاره د پخوانیو یوناني علومو را ژوندی کول ؤ، او نظري علوم لکه ما وراء الطبیعت او داسې نور شیان یې ناروا بلل ځکه دا انسان په عملی ژوند باندې کومه اغیزه نه لري، ددې عصر د مشهورو شخصیتونو څخه میکاولی، لیوناردو دافینشي، میکلائگلو، ارازموس، رابلیه او مونتینی ؤ، دا خوځښت د اغیزی په لحاظ دومره مؤثر نه وه چې د کلیسا حاکمیت ته صدمه ورسوي خو د خپلو افکارو په لحاظ د کلیسا د مخالفت لومړی خوځښت بلل کېږي.

دویم: د دیني اصلاح (Religious reform) خوځښت

د کلیسا پر ضد دویمه لویه معارضه د دیني اصلاح د خوځښت له لوري رامنځته شوه، دا خوځښت په لویدیځه اروپا کې په ۱۶مه پېړۍ کې د کاتولیکي کلیسا په داخل کې د یو اصلاحی خوځښت په حیث پیل شو چې وروسته یې د یو عقیدوي خوځښت بڼه غوره کړه او د پروتستانتي فرقې په نوم مشهور شو، د کلیسا پر ضد د دې ډول خوځښتونو پیل خو له ډیر پخوا راهیسې شوی د بیلګې په توګه په ۱۴ پېړۍ کې د (جون ویکلیف) خوځښت، بیا وروسته هغه خوځښت چې (جان هوس) یې مشري کوله، خو د رینسانس د حرکت او نورو عواملو په نتیجه کې زمینه دی ته برابره شوه چې دا خوځښت په پوره قوت سره پیل شي، همدا وه چې کله مارتن لوتر په ۳۱ اکتوبر ۱۵۱۷م کې خپل ۹۵ ماديزی غوښتنې د فیتنبرګ په کلیسا راوړولې، چې بنسټیز غوښتنې یې دا وې چې باید د مغفرت ورقي (صکوک الغفران) نوری د کلیسا د مشرانو لخوا په خلکو ونه ویشل شي، خلک باید پخپله مقدس کتاب ولولي او د مقدس کتاب د تفسیر حق یوازې د کلیسا سره په احتکار کې نه وي، او په دې توګه یې د کلیسا بنسټیز عقاید نقد کړل او علنی مخالفت یې ددې پیل کړ، چې بیا ددې په نتیجه کې ډیر جنگونه رامنځ ته شول، خو کلیسا ته یې یو مضبوط گذار ورکړ، او د کلیسا د واک لپاره یې یو چلنج رامنځ ته کړ، په خلکو یې د کلیسا او کلیسایي مشرانو تسلط راکم کړ، چې په نتیجه کې اروپا هغه ازادي تر لاسه کړه چې په پای کې په الحاد منتج شوه.

درېم: د علمي فلسفې او کلیسا ترمنځ کشمکش

بیا وروسته د کلیسا او ساینس ترمنځ هم داسې یو کشمکش را پیدا شو چې په نتیجه کې یې ددې دواړو څخه یو باید پاتې شوی وي، او بل له منځه تللی وای او یا په بشپړه توګه ضعیف شوی وي، چونکه علم چې په هغه وخت کې د طبیعي فلسفې په نوم یادیده خلکو ته یې داسې څه تقدیم او وړاندې کړل چې هغوي ورته اړتیا درلوده، د هغوي مادي مشکلات یې حل کول، او تر ټولو مهمه دا چې د عقل سره برابر ؤ نو بناء خلکو د کلیسا پر ځای علم ته ترجیح ورکړه چې په نتیجه کې او کلیسایي دین دا معرکه هم بایلوده او په دې توګه یې هر څه له لاسه ورکړل، او چونکه علم د کلیسا سره په رد عمل کې

واقع شو نو د عقلاني دريځ پر ځای يی داسی دريځ غوره کړ چی په رد عمل ولاړ و، د علمي او د تجريبي علومو همدی دريځ اروپا د الحاد په لور سوق کړه، چې ددې تفصيل په لاندی ډول دی.

کوپرنیکی انقلاب

کلیسا په دی عقیده درلوده چې زمکه د دی کائناتو مرکز دی، او دا ځکه چې په دی باندی دویم اقنوم (د مسیحیانو په نزد خدای د دری اقانیمو څخه مرکب دی، او همدی ته د تثلیث عقیده ویل کیږي) عیسی متجسد شوی دی، په همدی باندی د فداء او خلاص عملیې ترسره شوي دي، په همدی عشاء ربانی خوړل کیږی، او په مقدس کتاب کې راغلی دی "الأرض قائمة أبد الدهر والشمس تشرق، والشمس تغرب، وتسرع إلى موضعها حيث تشرق"⁷² زمکه د همیش لپاره قائمه او دائمه ده، همدا لمر دی چې راخیژی او پریوزی، او په ډیر سرعت سره هغه ځای ته ځان رسوي له چېرته نه چې راخیژی، دا عقیده کلیسا د بطليموس د نظریې څخه اخیستی وه او بیا یې د تقدس وصف ورکړی وه تر دی چې ددې مخالفت یې د مقدس کتاب مخالفت باله، سره له دی چې ددې عقیدې د مقدس کتاب او دین سره هېڅ اړیکې نه وې⁷³.

د کلیسا بله عقیده دا وه چې دا زمکه کروي شکل نه لری بلکې مسطح شکل لری او د هغوی په اند دا ځکه چې دا خو ډیره د بی عقلی خبره ده چې څوک دا عقیده ولری چې څه داسی انسانان شته چې د هغوی پښی د هغوی د سرونو دپاسه وې، همدا راز د هغوی له نظره دا هم د پوره بی عقلی خبره ده چې څوک دا عقیده ولری چې څه ونی او بوټی ښکته لور ته د نمو او غټیدو په حال کې دی⁷⁴، او دا یې هم ویل که دا رښتیا شی چې دا زمکه کروی شکل لری نو بیا خو دا ضروری او اړین دی چې مسیح علیه السلام د زمکی هغه بل مخ ته هم ورشی او هلته باید په دار کړی شی چې هغوی ته هم (خلاص) او نجات تر لاسه شی⁷⁵ په دی احمقانه استدلالاتو دوی د زمکی د کرویت نفی کوله.

د لومړی ځل لپاره یې چې کلیسا ولړزوله هغه په همدی باب د (نیکولس کوپرنیک) (Nicolaus Copernicus) نظریه وه چې په کال ۱۵۴۳ م کې یې را ښکاره کړه او لنډیز یې دا وه چې زمکه د دی کائناتو مرکز نه دی، بلکې پخپله زمکه د لمر تر شا او خوا څرخېږی او دا چې زمکه مسطحه نه بلکې بیضوی الشکله ده، سره له دی چې د کوپرنیک څخه د مخه هم څه خلک داسی و چې د کلیسا د عقیدې په خلاف یې دا رای درلوده چې د زمکی نور اړخونو هم اباد دی او زمکه مسطحه نه ده مگر کوپرنیک هغه څوک وه چې دا یې ولیکل، ددې کتاب لیکل ددې لپاره کافی وه چې هغه د د تفتیش د محاکمو لخوا په سختی سزا محکوم کړی شی مگر د هغی طالع په دی کې وی چې د کتاب د انتشار څخه وروسته ډیر ژر وفات شو، مگر ددې سره سره کلیسا د هغی کتاب چې (د فلکی توکو حرکت) (Revolutions of the heavenly bodies) نومیده ممنوع اعلان کړ، او ویی ویل چې دا د داسی شیطانی وسوسو څخه ډک دی چې د انجیل د روح سره په تناقض کې واقع دی⁷⁶.

کلیسا داسې فکر کاوه چې د کوپرنیک په مرگ به دا مسأله سپړه شی او له منځه به ولاړه شي، مگر دا درسته نه وه، ځکه چې د هغه د وفات څخه لږ کلونه وروسته یو بل ایټالوي فلکي عالم او فیلسوف چې جوردانو برونو (Giordano Bruno)

⁷² - قصة النزاع بين الدين والفلسفة ص 203 تالیف: د. توفیق الطویل، طبع مکتبه الآداب، بالجامیز، بمصر، د طباعت د تاریخ نه بغیر.

⁷³ - الإلحاد في الغرب، ۴۵-۴۶، رمسيس عوض، سيناء للنشر، القاهرة، الطبعة الأولى عام ۱۹۹۷م.

⁷⁴ - دوی خو چونکه د کشش ثقل د قانون څخه خبر نه وو نو دا یی تصور نشو کولی چې ښکته او پورته شاته مخکې او داسی نور نسبی جهتونه دی، حقیقی جهتونه نه دی، یعنی څوک چې د زمکی په بل اړخ دی دا ضروری نه ده چې زموږ ښکته دی د هغوی لپاره هم ښکته وی.

⁷⁵ - قصة النزاع بين الدين والفلسفة ص ۱۶۷.

⁷⁶ - کتب غیرت وجه العالم ص ۲۱۵ - ۲۳۳ د (اربرت ب - داونز) لیکنه او د (امین سلامة) ترجمه، طبع الهيئة المصرية العامة للكتاب، کال ۱۹۷۷م.

نومیده دا بیا را پورته کړه، او کله چې کلیسا ونیوه نو پخپله خبره یې اصرار وکړ بناء د کلیسا لخوا په کال (۱۶۰۰م) کې ژوندی وسوځول شو.

لږ وخت وروسته (ګالیلو) تلسکوپ جوړ کړ او د تجربی په بنسټ یې هغه څه ثابت کړل چې کوپرنیک او نورو مخکي خلکو په نظري توګه ویل، د کلیسا لخوا ونیول شو، سره له دې چې عمر یې (۷۰) کالو ته رسیدلی وه بیا هم د کلیسا د محکمه تفتیش لخوا ونیول شو، او د یوې اوه کسيزی محکمی لخوا په زندان محکوم شو، او تر دری کالو پورې هر هفته یو وار د توبی (مزامیرو) په لوستلو محکوم کړی شو، کله یې چې ددې احساس وکړ چې ژوند یې د جوردانو په څیر خاتمه پیدا نه کړی نو د محکمی په وړاندې یې داسی اعتذار وړاندې کړ: زه ګالیلو یم د خپل عمر او یا کلنې ته رسیدلی یم، زه بندي او ستاسی محترم په وړاندې سرتیټې ولاړ یم، مقدس کتاب می مخ ته ایښی دی په خپل لاس یې لمس کوم، زه هغه نادرست او الحادي نظر چې د زمکی د خرخیدو قایل دي ردوم او حقیر یې ګڼم او لعنت پري وایم.⁷⁷

دا دعلم او هغه څه په باب چې د تجربی په بنسټ ثابت شوي و د کلیسا او کلیسایي دین د مشرانو دریځ وه، د کلیسا دی دریځ او همدا راز هغه علمي لاس ته راوړنو چې کوپرنیک، جوردانو او ګالیلو درلودی په اولسمه پیړۍ کې په علماو او ساینس پوهانو پیری ژوري اغیزی مرتب کړي، چې یو لړ یې په لاندې ډول خلاصه کولی شو:

لومړي: د حقیقت مطلقه تصور چې د کلیسا تر اغیزی لاندې اوسیدونکو اروپایانو په ذهنونو کې د پیړیو پیړیو راهیسی ترسیخ شوي وه له منځه ولاړ، په دې معنی چې ډیر داسی شیان و چې هغی ته به اروپایانو د ثابتو حقایقو په سترګه کتل، او د هغوي له نظره د هغی د مناقشی امکان وجود نه درلود، د هغی په باب چا د شک اظهار هم نه شو کولی، په ځانګړي توګه هغه څه چې د کلیسا لخوا ورته د عقایدو درجه ورکړ شوی وه چې په دې کې د زمکي په باب د هغوي عقاید هم شامل و د کوپرنیک او د هغی د اتباعو لخوا دا ډول حقایق بی حیثیته شول، او په دې توګه د مطلقو حقایقو تصور له منځه ولاړ، چې د پخپله د شکاکیت لپاره لاره هواره کړه، او دا ځکه چې کله داسی شیان چی خلکو ورته د پیړیو پیړیو راهیسی د مطلق حقیقت په سترګه کتل د حقیقت څخه لیری او باطل ثابت شول نو نور هر څه ته د شک په سترګه لیدل پیل شول.

دوهمه اغیزه: دا وه چې د کوپرنیک او په ځانګړي توګه د ګالیلو تجربوي لاس ته راوړنو د مثقفو خلکو په ذهنونو کې د کلیسا اعتبار هم په بشپړه توګه له منځه یوړ، او دا ځکه کله چې په علمي لحاظ او د تجربی په بنسټ د کلیسا یو لړ معتقدات غلط ثابت شول نو د مثقفو خلکو سره د کلیسا د ټولو معتقداتو او د هغه ټولو معلوماتو په باب چې مصدر یې کلیسا وه همدا تصور ایجاد شو چې دا ټول د اعتبار څخه لویدلي شیان دي، په دې توګه کلیسا بلکې مطلق دین د مثقفینو له نظره فاقد الاعتبار وګرځیده، او دی نتیجی ته ورسیدل چې د کلیسا مقدس کتابونه او نصوص د علم لپاره د اعتماد وړ مصادر نه دي.

دریمه اغیزه: ددې معارضي دریمه اغیزه دا وه چې ددې مثقفو خلکو په نزد حقیقت ته د رسیدلو یواځیني لار عقل او تجربه وګرځیده، له دې څخه دمخه د هر ډول معلوماتو یواځینۍ سرچینه کلیسا او د مقدس کتاب تحریف شوي نصوص و، خو چونکه په فوري توګه دا ممکن نه وه چې د مقدس کتاب پرځای د علم او معرفت مصدر عقل او تجربه وګرځي نو یوه فتره

⁷⁷ - قصه النزاع بین الدین والفلسفه ص ۱۹۷-۱۹۸، وکواشف زیوف المذاهب الفکرية المعاصرة ص ۴۸ د شیخ عبد الرحمن حسن حبنکة الميدانی لیکنه.

داسي وه چې خلکو د شکاکیت په حالت کې تیره کړه، چې د پخوانیو (د مقدس کتاب څخه لاس ته راغلی) هر ډول معلوماتو څخه اعتماد پورته شو، او نوی داسی کوم موثق معلومات نه و چې اعتماد پری شوی وی.

د علم (ساینس) او کلیسا ترمنځ کشمکش

په اولسمه پېړۍ کې د علم، تجربی او د مقدس کتاب د نصوص ترمنځ کشمکش یو بل شکل غوره کړ چې هغې ته د دین او عقل ترمنځ د کشمکش عنوان ورکړ شو، په پیل کې د کلیسا او د محاکم تفتیش له ویرې چا ددې څرگندونه نشوه کولی خو په پای کې بیا عقلاني خوځښت په بشپړ قوت سره د کلیسایي دین پر ضد ودریده، چې هغې بیا د مکمل الحاد شکل غوره کړ، په دې پېړۍ کې زیات مؤثر شخصیتونه علماء او فلسفيان موجود و چې په وروستیو زمانو یې خورا زیاتې اغیزې درلودې، ددوی له جملې څخه لاندې شخصیتونه ډیر مهم دي:

فرانسس بیکن (۱۵۶۱-۱۶۲۶)

د منهج او تگلاری له حیثیه فرانسس بیکن د نوی علم (ساینس) بنسټ ایښودنکی بللی شو، سره له دې چې نه خو په عملي لحاظ فرانسس بیکن کوم د ملاحظې وړ کامیابې ترلاسه کړی او نه په علمي لحاظ، مگر د هغې اهمیت په دې کې دی چې هغه د لومړیو هغو کسانو له جملې څخه وه چې د ارسطویی فلسفې (چې د کلیسا لخوا د تېنې کولو له امله هغه په منځنیو پېړیو کې مسیحی فلسفه گرځیدلې وه) او افلاطوني فلسفې پر ضد یې بیرغ پورته کړ، بیکن د ارسطویی منطق په باب ویل: چې دا په هیڅ شکل د نوي اختراع لپاره وسیله نشی گرځیدلې، ددې منطق دلایل خو موږ د نتیجې په منلو مجبوری مگر هیڅکله هم کوم نوی شی نشی اختراع کولی، دا تجربه د ځان پسې راکاږی لکه هغه چې یې په قید او بند کې وی! یعنې ددې پر ځای چې دا د تجربی تابع وی تجربه خپله تابع گرځوی.

بل کوم شدید نقد یې چې ارسطویی او قدیمی یوناني فلسفې ته متوجه کړ هغه دا وه چې د معرفت په هدف کې یې بدلون راوست، په پخوانی یوناني فلسفه کې د علم او معرفت اصل هدف د شیانو د غایت او غرض په باب سوالونه مطرح کول و، بیکن دی ته ستره ضربه متوجه کړه، د هغې نظر دا وه چې د علم او معرفت هدف د شیانو د غرض او غایت بیانولو پر ځای باید په کائناتو د انسان تسلط وټاکل شي، د بیکن په عقیده د هغې د لوې اصلاحي خوځښت موخه او هدف دا وه: (معرفة الأسباب والحركة الخفية للأشياء، وتوسيع حدود المملكة الانسانية توسيعاً من شأنه أن يتيح لنا التأثير في كل الأشياء الممكنة)⁷⁸ د اسبابو، علتونو، او د شیانو د پټو حرکتونو پیژندل او ادراک، او د انسانی تسلط دومره پراختیا چې په ټولو ممکنو شیانو باندې اغیزه ولرلی شو.

بیکن چې بل کوم تمیز درلود هغه د هغې استقرائی منهج وه، دا منهج د واقعی، حادثی، او موجود شي د حالت په ملاحظې پیل کېږي او د هغې واقع په باب د طبیعي قوانینو په استنباط بشپړ کېږي او سرته رسیږي، چې د هرې پدیدې او واقعی په باب څیړونکی درې فهرسونه جوړوي، چې په یو فهرس کې هغه مثالونه راجمع کوي چې زیر بحث او زیر نظر حادثه تأیدوي، په دویم فهرس کې د هغې واقعی مخالف مثالونه راجمع کوي، او په دریم فهرس کې د زیر بحث او زیر نظر حادثی داسې مثالونه راټولوي چې په درجه کې متفاوت او مختلف وی، او ددې درې واړو فهرسونو د مقارنې په نتیجه کې د هغې

⁷⁸ - الموسوعة الفلسفية المختصرة، مراجعه: د. زکی نجیب محفوظ ص ۱۴۹.

پدیددی طبیعی قانون ته رسیبری⁷⁹، سره له دی چې د فرانسس بیکن دا استقرائی منهج د شدید نقد سره هم مواجه شو مگر په هغه وخت کې یې د ارسطویی منهج پر ضد یو گام پورته کړ، او له همدې امله فرانسس بیکن د جدید علم (ساینس) د مؤسس په حیث پیژندل کیږي.

دیکارتي انقلاب (۱۵۹۶-۱۶۵۰)

په اروپا کې په شپاړسمه پېړۍ کې په فکري لحاظ یو د اضطراب کیفیت حاکم وه، شک خپلي پنځي کلکي کړي وې، د کوپرنیک او گالیلو او نورو د علمي څېړنو په نتیجه کې کلیسایي دین، د هغوي مقدس کتاب خپل اعتبار د لاسه ورکړې وه، او د هغې په اساس بناء شوي ایمان د نړیدو په حال کې وه، همدا راز د ارسطو فلسفه چې مسیحیانو خپله کړې وه، او نوم به یې خلکو د سند په حیث منلو او د منځنیو پېړیو مدرسی فلسفه د فرانسیس بیکن (1561-1626) د استقرایي منهج په نتیجه کې له منځه ولاړه، او تر هغه وخت پوري علمي منهج هم په بشپړه توګه مستقر شوي نه وه، او تجربیي منهج خپل افادیت هم تر هغه وخته پوري په بشپړه توګه نه وه ثابت کړی چې د یوازیني منهج په حیث راڅرګند شی، د اضطراب، شک او بي باوري په دي فضاء کې دیکارت پیدا شو او د نوي فلسفي بنسټ یې کینوده چې د یوې لوري یې د شک د مذهب پر ضد مبارزه پیل کړه او له بل پلوه یې د کلیسا د فکري استبداد څخه د نړۍ د ژغورلو دنده په غاړه واخیسته، د همدې امله ورته (د نوی فلسفې پلار او مؤسس) ویل کیږي.

هغه د منهجي شک په بنسټ د خپلي فلسفي بنیاد کینود، او د هغه عقل څخه پرته _ چې حدس (Intuition) د هر حقیقت لپاره یواځیني معیار بولي _ بل هر مصدر او مرجع یې مسترد کړ، او حقیقت ته د رسیدلو لپار یې دوه مرحلي وټاکلي:

لومړي حدس او بدهت (Intuition): ددې څخه د دیکارت مطلب هغه تصور دي چې په نفس سلیم کې د یو فطري او طبیعی نور څخه راپیدا کیږي او انسان ته د بسیطو افکارو د فهم توان وربښي.

دوهم استنباط (Deduction): دي ته استدلال هم ویلي شو، او دا هغه فکري نشاط او خوځښت ته ویل کیږي چې په نتیجه کې یې د مجهول شي علم د معلوم شي څخه په لاس راځي.

دیکارت د خپلې عقلي اتجاه د تاکید په خاطر د ریاضي منهج ضوابط وضع کړل، او دا یې د هر ډول حقیقت د کشفولو یواځیني لاره وبلله، په دي منهج کې لومړني قاعده (یقین) وه، ددې قاعدې معنی دا وه چې یو باحث باید هیڅ یو شي هم د حقیقت په حیث قبول نه کړي تر څو چې د ازاد عقلي (چې د هر ډول میتافیزیکی قیودو څخه ازاد وي) بحث په نتیجه کې په داسې توګه ثابت نه شي چې د هیڅ ډول شک او شېهي مجال په کښي نه وي.

ددې قاعدې په نتیجه کې هغه ټول معارف او احکام چې د کلیسا لخوا د مقدس کتاب او یا په کوم بل شکل کې خلکو ته رسیدلي و، او یا یې په ورکتوب کې د کوم عقلي بحث څخه پرته په ذهن کې ترسیخ شوي و، او یا هم هغه افکار چې عقل د هغې په باب کامل یقین ته نه وه رسیدلي داسې ټول معارف د دیکارتي منهج او تگلاري په نتیجه کې د سوال لاندې راغلل او خپل حیثیت یې د لاسه ورکړ، او مرجعیت یې بایلوده.

⁷⁹ - الموسوعة العربية الميسرة ج ۲ ص ۸۸۷.

له بل پلوه دیکارت هم یو د مادي مذهب لرونکو فلسفيانو له جملې څخه وه او د نړۍ په باب یې ماشینی نظریه درلوده، او تصور یې دا وه چې ټول کائنات د درې موجوداتو څخه عبارت دی، لومړی: ماده، دوهم: نفس، او درېم: الله، دی د نفس او الله څخه پرته نور د هر څه په باره کې د مادي او ماشینی نظریې قائل وه.

د دیکارت دي نظریاتو کلیسایي نظام ته داسې مستحکمه ضربه متوجه کړه چې په پای کې د هغې د له منځه تللو لامل وگرځیدل، همدا کافي وه چې دیکارت د کلیسا د تعذیب د پنځي لاندې راشي، مگر چونکه دیکارت له یوې خوا غوښتل چې د هغې فلسفه په اروپا کې د ارسطو د فلسفې ځای ونیسي، او له بلې خوا یې غوښتل چې په اطمینان سره خپل علمي بحث ته ادامه ورکړي او د تفتیش د محاکمو په لاس د هغه انجام سره مخامخ نه شي چې (جوردانو برونو) او د هغې په څیر نور ډیر خلک ورسره مخامخ شوي و، او دا یواځې هغه وخت ممکن وه چې کلیسا او د کلیسا واکداران خفه نه کړي⁸⁰، له دې امله یې هر هغه څه چې د کلیسا واکداران پرې خفه کیدل یا خو اصلاً نه نشرول او یا به یې د خپل نوم څخه پرته نشر ته سپارل.

کلیسایي عقائد د عقل څخه لوړ دي!

د همدې ملاحظې له امله دیکارت د خپل منهج لومړي قاعده په ټولو معارفو تطبیق کړه او یواځې وحی او دین یې ددې قاعدې څخه مستثنی وگرځول، د خپل شک اجراء یې د عقیدې په مباحثو کې نه کوله، ویل یې چې عقیده د عقل د مجال څخه بیرون شي دي، او ایمان یې د ارادې⁸¹ د افعالو له جملې څخه باله، نه د ذهن او عقل د افعالو څخه، او عقل یې په فلسفي بحث کې منحصر ګاڼه، او ویل یې: ایماني او دیني مباحث د عقل په دایره کې نه راځي بلکې دا د عقل د دایرې څخه پورته شیان دي، هغه زیاتوي: نو دا هیڅکله د حکمت غوښتنه نه ده چې دا عقاید موږ خپلو ضعیفو عقلي استدلالونو ته وسپارو او د هغې تابع یې وگرځوو، او دا ځکه چې په دې باب بحث یواځې او یواځې د اسماني مدد (وحی) په ذریعې ممکن دي، چې الله تعالی یې په خپلو خاصو بندگانو نازلوي، او کله چې دا وحی راشي نو دغه پورته د عقلي استدلال څخه دا عقیده داسې مرحلې ته پورته کړي چې هغه معصومه وي او د غلطۍ هیڅ احتمال په کې نه وي⁸².

دیکارت په حقیقت کې د علم په باب د ازدواجیت قائل وه، او دا به یې ویل چې کیدلې شي چې یوه قضیه د علم په معیار په بشپړه توګه نادرسته او غلطه وي خو هم هغه حکم د دین له نظره درست او صحیح وي او په دې کې هیڅ ډول تناقض نشته او دا ځکه چې د دین او علم د بحث میدانونه مختلف دي، په دې باب امیل بوترو وایي: دیکارت د علم او دین ترمنځ د استقلال په اصل تاکید کوي، چې د علم میدان طبیعت دي، او موضوع یې د طبیعت د قوتونو څخه استفاده ده، او وسائل یې تجربه او ریاضي منهج دي، او دین په آخرت کې د خلکو د انجام څخه بحث کوي، او په یو څو ځانګړو او ډیرو بسیطو او ساده عقایدو ولاړ دي چې د (منځنیو پیړیو د مدرسي الهیاتو) سره هیڅ تړاو نه لري، نو د علم او دین ترمنځ هیڅ مناسبت او د تعارض مجال نشته، او د دواړو څخه یو هم د بل تر تسلط لاندې نه دي، نو که دا دواړه (علم او دین) په طبیعي او روغه توګه پرمخ ولاړ شي نو هیڅ کله به هم یو بل سره مخامخ نه شي، او هغه زمانه تیره شوه چې دین به خپل نتایج په فلسفي

⁸⁰ - مګر ددې ټولو کونښنونو سره سره هغه د کلیسا د غضب څخه بچ نه شو، په الحاد متهم کړي شو او په ژوند او مرګ د کلیسا د غضب څخه بچ نه شو، دې لپاره وګوري:

قصة النزاع بين الدين والفلسفه د. توفیق الطویل ص 173 - 176

⁸¹ - په دې معنی چې عقائد څه بیرونی حقیقت نه لري، بلکه دا د ارادې پورې تړلي شیان دي، یعنی دین دی ته وایی چې یو څوک مثلاً په خپلې ارادې سره د حضرت عیسی علیه السلام مرجعیت قبول کړي، ددې معنی دا نه ده چې هغه په حقیقت کې مرجع دی یا نه دی، او په داسې افعالو د صحیح او غلط حکم هم نه کیږي.

⁸² - د دیکارت د دي نظریاتو لپاره وګوري: قصة النزاع بين الدين والفلسفه ص 165 - 171.

باندی فرض کول، او د فلسفې کار به یواځې دا وه چې د هغې د اصولو لپاره دلایل ولټوي او د هغې اصول شرح کړي، لکه په منځنیو پېړیو کې به چې کیدل، نو علم او دین په ذاتي توګه یو د بل څخه مستقل شیان دي⁸³.

یو شمیر څیړونکي وايي چې د دیکارت دا نظر هم په حقیقت کې د کلیسایي عقایدو په باب ددې څرګندونه وه چې دا ټول عقاید د عقل سره مخالف دي، مګر څرنگه چې د کلیسا د عقائدو په باب د مطلق ایمان څخه د مطلق عقلانیت او د هغې پر بنسټ بیا د مطلق الحاد په لور د انتقال لپاره د یوې انتقالي زمانې یافترې اړتیا وه نو د علم او دین (وحي) د ازدواجیت⁸⁴ په باب د دیکارت او د هغه په څیر د نورو فلسفيانو دا رای په حقیقت کې همدا انتقالي زمانه ده.

(ب - پایل (B - Payle) ۱۷۰۶م)

یو له هغو فلسفيانو څخه چې د کلیسا له ویرې څخه یې خپل اصلي افکار نه شو برملا کولی، خو د تهکم⁸⁵ تر پردې لاندې او په استهزائي اسلوب کې یې د کلیسا پر دین په ډیره ژوره توګه نقد کړی، هغه (ب - پایل) دی، دا فیلسوف هم په فرانسه کې زیږیدلی دی، او بیا د کلیسا لخوا هالینډ ته تبعید کړ شوی دی، تر ټولو دمخه یې د انجیل ددې آیت چې (أجبروهم علی اعتناق دینکم...) او په همدې باب د کلیسا د یو پخواني ستر مشر اؤگسټین په اقوالو د رد او د دیني تسامح د اثبات لپاره یې د (په ایت (أجبروهم...) تر سرلیک لاندې کتاب ولیکه، دا کتاب په کال ۱۶۸۶م کې خپور شو، بیا یې (قاموس فلسفي) ولیکه، په دې کتاب کې یې هغه ټول اعتراضات راټول کړل چې د نصرانیت او ددې دین د بنسټیزو عقایدو د ابطال او ردولو لپاره ترې د اروپا خلکو استفاده کوله، ددې ترڅنګ یې کله چې د هغو قصو او خرافاتو په اساس چې د حضرت داود علیه السلام په باب په مقدس کتاب کې راغلي په ډیر صراحت سره ولیکل چې دا (چې مقدس کتاب یې د الله حبیب گڼي) داسې څوک دی چې ته ورسره مصافحه کول هم نه تحمل کوي! او کله چې له دې امله د خلکو غصه را وپاریدله نو هغه د ځان خلاصولو لپاره وویل: دا د عقیدې مسائل دي او عقل باید د عقیدې څخه لیرې وساتل شي.

پایل دا هم وايي چې که یو څوک د عقل او منطق پر بنسټ مسیحي عقائد ومني نو هغه حقيقي مسیحي نه دی، حقيقي مسیحي هغه وخت انسان کیدلی شي چې هغه څه ومني چې د عقل او منطق څخه اوچت وي، او هر څومره چې انسان د عقل او منطق څخه لیرې او مستبعد شیان انسان ومني هومره یې د ایمان قدر او قیمت زیات وي، په ظاهر خو پایل په دې توګه د ایمان او عقیدې څخه دفاع کوله خو په حقیقت کې یې د کلیسایي دین د عقل او منطق سره متضاد ثابتاوه.

همدا راز ددې اعتراض په ځواب کې چې هغه په خپل فلسفي قاموس کې د هغه چا ډیر تعریفونه کړي چې هغوی د الله تعالی د وجود څخه انکار کوي، پایل وایي: که ما داسې ملحد پیدا کړی وای چې د الله د وجود څخه انکار کوي، او کردار یې هم خراب وي نو ما به د هغه ډیر زیات مفاسد بیان کړي و، خو ما د تاریخ په اوږدو کې داسې څوک پیدا نه کړ، خو بالعکس هر هغه مجرم چې د هغه گناهونه او فساد انسان لږزوي هغوی ټول د الله په وجود ایمان لري، او دا ددې دیني عقیدې طبیعي نتیجه ده چې وایي شیطان دی چې انسان گناهونو ته هڅوي، بیا وایي: په دې توګه انسان د ابلیس سره

⁸³ - العلم والدين في الفلسفة المعاصرة ص 19 - 20 تالیف امیل بوترو، ترجمه: د. أحمد فؤاد الأهواني، الهيئة المصرية العامة للكتاب، عام 1973.

⁸⁴ - په دې معنی چې یو قضیه کیدلې شي چې د عقل او علم له نظره بالکل نادرسته او غلطه وي مګر د دین له نظره هغه بالکل صحیح او درسته وي، د ازدواجیت دا تصور هغه وخت صحیح کیدلې شي چې هېڅ مفهوم ته خارجي واقعیت ثابت نه کړي شي او هغه یواځې نفسي قضیا وبلل شي لکه سوفسطائيان چې وایي، او که څوک چې د دیني معتقداتو هم خارجي وجود شته نو بیا دا خبره هیڅکله هم نه صحیح کیږي چې دوه متضاد شیان دي صحیح او درست وي، د بیلګې په توګه زمکه دي په یو وخت کې متحرکه او ساکنه وي، او یا دي مسطحه او بیضوي الشکله په یو وخت کې وي.

⁸⁵ - تهکم استهزائي اسلوب ته ویل کیږي.

شباهت لري - ځکه هغه هم د الله د وجود انکار نشي کولی او دا متدين ظالم انسان هم همداسې دی - او آيا دا د الله د لوی حکمت دليل نه دی چې په تاريخ کې په لویو گناهکارانو کې يو هم ملحد نه وه، او د څومره ملحدينو واقعات او حالات چې موږ ته رارسيدلي دي هغوی ټول د مرؤت او شرافت خاوندان ؤ، او دا په دې خاطر چې الله انسان د لوی فساد څخه وساتي، ځکه که الحاد او گناهونه دواړه سره په يو چا کې يوځای شوی وای نو دا دنيا به د گناهونو طوفان پرمخ اخیستی وای.⁸⁶

په دې ډول پایل د کليسايي نصرانیت او عقل او منطق ترمنځ تناقض هم ثابت کړ، او د کليسايي عقیدې برجونه يې هم ونړول، او دا ټول کار يې له کليسايي عقیدې څخه د دفاع په نوم کاوه، نو په دې توگه وتوانید چې ځان د کليسا او تفتیشي محاکمو د تهديد او محاکمې څخه هم وساتي او خپله خبره هم وکړي.

توماس هوېز (۱۵۸۸-۱۶۷۹م)

يو د هغه فلسفيانو څخه چې کليسايي دين ته يې ضربه متوجه کړه توماس هوېز وه، هوېز د انگلستان اوسيدونکی وه، او د يونان د پخوانۍ مادي فلسفې (د ديموقريطيس او ابيقور د فلسفې) را ژوندی کونکی بلل کېږي، هغه وايي چې دين اصلا په حقايقو ولاړ شى نه دی، بلکې د دين بنسټ د مجهولو قوتونو او مرگ څخه د انسان په ويره ايښودل شوی دی، او خداى ته چې موږ کوم صفات ثابتوو هغه په حقيقت کې څه بې حقيقتو اوصاف دی چې زموږ په عجز باندې دلالت کوي، يعنى کله چې موږ هغه نه پيژنو نو له دې امله هغه ته دا ډول صفات ثابتوو، او هدف مو په کې دا وي چې موږ هغه مجهول قوت په داسې صفاتو وستايو چې د هغې عظمت په کې بيان شوی وي ترڅو هغه له موږ څخه خوشحاله شى⁸⁷ د دين په رابطه د توماس هوېز نظر دا وه چې دا په سياسی لحاظ گټور دی، او د حاکم په لاس کې په خلکو باندې د حکومت کولو يوه وسيله ده، نو بناء پکار دا ده چې د عقیدې، عبادت، او د مقدس کتاب د تفسير پورې تړلي ټول مسايل د حاکم پورې اړه ولري، او د هغې خبره په کې نهائى وي، په دې توگه هغه دى نتيجه ته رسيږي چې دين يوازې د بانفوذو اشخاصو او حکومتونو د اهدافو د لاس ته راوړلو لپاره يوه وسيله ده⁸⁸ همدا راز هوېز د اخلاقو په رابطه په بشپړه توگه د ابيقور (پخواني يوناني فلسفي) تابع وه، اخلاق د هوېز په نزد د لذت او انانيت په بنسټ ولاړ دی، او هر انسان د بل لپاره داړونکی درنده دی، هغه اخلاق د يوې وسيلې په څير معرفى کوي او ماديت او نفعيت يې بنسټ گڼي⁸⁹. په دې توگه هوېز دين ته په عامه توگه او کليسايي دين ته په ځانگړې توگه داسې گذار متوجه کړ چې په پاى کې د کليسا په شکست منتج شو.

جان لاک (J. Locke) ۱۷۰۴م

جان لاک چې يو انگریز پروتستانتي فيلسوف ؤ سره له دې چې د خپل پروتستانتي مذهب څخه يې کلکه دفاع کوله، او په دې باب يې يو کتاب هم ليکلي چې په هغې کې يې د دې خبرې د اثبات کوښښ کړی دی چې وحى او مسيحي دين د عقل سره هيڅ تناقض نه لري، او د دين او فلسفې ترمنځ توفيق او هم غږي هم آسانه او ساده کار دی، ددې کتاب نوم ؤ

⁸⁶ - قصة النزاع بين الدين والفلسفة ص ۱۷۸ - ۱۸۰

⁸⁷ - تاريخ الفلسفة اليونانية، يوسف كرم، ص ۴۰، قصة الفلسفة ول ديورانت ص ۳۱۷.

⁸⁸ - وگورى: الله فى الفلسفة الحديثة ص ۱۴۰.

⁸⁹ - تاريخ الفلسفة الحديثة، يوسف كرم ص ۵۵-۵۶.

(The Reasonableness of Christianity) یعنی (د عقل سره د مسیحیت تطابق) مگر دوه داسې آراء یې غوره کړل چې هغه کلیسا او د هغه وخت د کلیسایي دین د ځان لپاره خطرناک بلل، دا دوه مسایل په لاندې ډول و:

لومړی: د حکومت او وحی د تسلط څخه د عقل آزادي: جان لاک په ډیره کلکه توګه د عقل څخه دفاع وکړه او هغه یې د (حکومت) او (نقل) یعنی نصوصو او وحی د تسلط څخه د ژغورلو لپاره سخته مبارزه وکړه، په دی باب یې خپل مهم فلسفي اثر (Essay on Human Understanding) یعنی (د انساني عقل په باب یو مضمون) نومی کتاب ولیکه، په دی کتاب کې یې ددې خبرې د اثبات کونښن کړی چې تجربه د هر ډول معرفت منبع او مصدر دی، یوازې احساس دی چې د هغې څخه موږ ته د موجوداتو بیروني صورتونه ترلاسه کېږي، او یوازې د عقلي تأمل او تفکر په ذریعه موږ ته ذهني صورتونه په لاس راځي، نو په دې توګه یې معرفت او علم د حکومت له تسلط څخه ازاد کړ، او علمي حقیقت یې د هغه وخت د خرافې دین د قیودو څخه هم وژغوره، او دا په طبیعي توګه د کاتولیکي دین لپاره یوه لویه ضربه په دی وه چې هغوی د هر معرفت مصدر یوازې او یوازې د خپل مقدس کتاب نصوص بلل، او نور هر ډول معرفت او علم ته د هغوی په اند باید د مقدس کتاب په رڼا کې وکتل شي، که چېرته د هغې سره موافق وی نو د منلو وړ به وی او که د هغې سره مخالف وی نو که د هری لاری او هر دلیل په اساس چې ثابت شوی وي هغه نادرست بلکې کفر او هرطقه بلل کیده.

ددې ترڅنګ سره له دې چې جان لاک پخپله مسیحي وه مګر په دې یې تصریح کوله چې که وحی د عقل سره په تعارض او تناقض کې واقع شي، نو باید وحی مسترد کړای شي، او په هیڅ ډول بیا د منلو وړ نه ده، او دا ځکه چې د وحی څخه ترلاسه شوی علم او معرفت په هغه درجه قطعي نه دی په کوم درجه چې د عقل څخه ترلاسه شوی علم او معرفت یقیني او قطعي وي، هغه په دې باب وایي: (ومن استبعد العقل لیفسح للوحي مجالا فقد أطفأ نور کلیهما، وکان مثله کمثل من یقنع إنسانا بأن یفقاً عینیه ویستعیض عنهما بنور خافت یتلقاه بواسطة المرقب من نجم سحیق!) ⁹⁰ څوک چې عقل یو طرف ته کوي چې د وحی لپاره میدان خالي کړی په حقیقت کې دا انسان د عقل او وحی -دواړو- نور او رڼا له منځه وړي، او مثال به یې د هغه چا په څیر وي چې بل انسان ته په دی قناعت ورکوي چې خپلي سترګې وباسي (ړندې کړي) او د هغو په بدل کې په هغې تې رڼا باندې اکتفاء وکړي چې د یو بې نهایت لیرې ستوري څخه موږ ته د کوم تلسکوپ په ذریعه را رسیږي!

دوهم: د اعتقاد آزادي: دوهمه مسأله چې جان لاک مطرح کړه او کلیسا او کلیسایي تفکر ته یې پرې گذار متوجه کړ هغه د عقیدې د ازادی قضیه وه، د جان لاک څخه دمخه د کلیسا د استبدادي نظام تصور دا ؤ چې هیڅوک د اعتقاد په غوره کولو کې ازاد نه دی، بلکې هر چا به خپل ځان په دې مجبور ګانه چې مسیحیت ومنی، ددې ترڅنګ کله چې توماس هوبز دا ولیدل چې د کلیسا مشرانو هغه واک او اختیار چې هغوی ته حاصل ؤ غلط او نادرست استعمال کړ نو ددې غوښتنه یې وکړه چې دا واک باید د کلیسا له مشرانو څخه واخیستل شي او حاکمې طبقې ته دې وسپارل شي، او دا ځکه چې دوی د خپل عادل استبداد په ذریعه په دې توانیږي چې هغه دیني مسایل کنترول کړي چې هغه د شخړو او جدل لامل ګرځي، نو بناء دوی ته دا حق حاصل دی چې خپل رعیت د هغه دین په منلو مجبور کړي چې دوی یې غواړي، مګر ددې دواړو

⁹⁰ - د جان لاک د نظریاتو د تفصیل لپاره وګورئ: قصة النزاع بین الدین والفلسفة ص ۲۰۷.

نظریاتو برعکس، جان لاک د عقیدوي آزادی قائل ؤ، چې باید عقیده نه د دولت او نه هم د کلیسا د تاثیر لاندې وي، او دا ځکه چې عقیده د قناعت په نتیجه کې انسان خپلوي او دا قناعت د زور له لارې نه شي مسلط کیدلی.⁹¹

پیندکت سپینوزا (Spinoza)

یو د هغه فلسفيانو څخه چې نصرانیت یې نقد کړ هغه یهودی مشربه فیلسوف وه چې سپینوزا نومیده، سپینوزا د وحدة الوجود قائل وه، هغه الله او طبیعت یو شی گڼل، هغی به دا (الله چې هغه د هغی په نزد د طبیعت دوهم نوم دی) حقیقی ازلی موجود گانې، او هغه غیر متناهی جوهر به یې باله چې پخپله قائم دی او په خپل وجود کې کوم علت ته اړتیا نه لری، لانهای تفکیر د هغی د اعراضو څخه دی، بشری نفوس او محسوس اجسام د هغی احوال بلل کیږی، په دی توگه سپینوزا د خالق او خلقت تصور مسترد کړ چې ټول ادیان پری اعتراف کوي، او رای دا وه چې ټول کونی ظواهر د الله څخه صادرېږی.⁹²

همدا د وحدة الوجود د مذهب له امله سپینوزا د نصرانیت او همدا راز د نورو ادیانو د بنسټیزو قواعدو نه انکار وکړ، هغه - سره له دې چې په تاریخي لحاظ یې په حضرت مسیح علیه السلام ایمان درلود-، مگر د الله تعالی د عنایت⁹³ او رحمت منکر ؤ، په آخرت کې د بیرته راژوندي کیدو، ارواحو او پرنستو انکار یې کاوه، د غائی علتونو⁹⁴ څخه یې انکار کاوه، د الله اختیار او آزادي یې مستبعده گڼله، د نصرانیانو د مقدس کتاب ظاهر یې نه قبلولو، ځکه چې په هغه کې داسې څه ؤ چې د هغه ذهن پرې نه خلاصیده، لکه د الله صفات او داسې نور. په دې توگه سپینوزا لکه (ولف) چې وایي: د خپل وخت دوه مقتدر نظریات او مذهبونه یې مسترد کړل، لومړی په حرفي توگه د مقدسو نصوصو فهم او په هغې التزام کول، او دوهم معجزات او خارق عادت کارونه.

د لومړي مذهب په باب یې نظر دا وه چې اصلا عقل د هر څه د حاکمیت څخه ازاد دی، که هغه مقدس کتاب وي او که هر څه وي، په عین وخت کې مقدس نصوص تاریخي وثیقې دي، او د ټولو تاریخي او ادبي وثیقو په څیر دا هم په استعاراتو او مجازاتو مشتمل دی، او دا هم د حکمت له امله، ځکه چې ددې اصل هدف دمشاعرو راپارول دي، نو که دا په ظاهر باندی حمل کړای شي دا به درست نه وي، بلکې دې کې باید داسې تاویل وکړل شي چې د عقل سره هم برابر شي او د فهم وړ هم وگرځی.

همدا راز یې د مقدس کتاب په باب د نقد پیل وکړ او د متن په لحاظ یې ددې نقد وکړ، او دا یې ثابته کړه چې کوم کتاب چې حضرت موسی علیه السلام ته منسوب دی هغه د حضرت موسی علیه السلام د وخت نه ډیر وروسته لیکل شوی دی، ځکه په هغه کې د حضرت موسی د مرگ تذکره ده او دهغه له مرگ څخه وروسته دهغه مرثیې (ویرنې) په کی دي، دا په سفر التثنیه کې دی او له دې وروسته ددې کتاب لیکونکی وایي: (د موسی علیه السلام نه وروسته د هغه په څیر بل پیغمبر نه دی راغلی) همدا راز اسپینوزا دا ثابته کړې چې په تورات کې د ځایونو داسې نومونه راغلي چې هغه د حضرت

⁹¹ - د تفصیل لپاره وگورئ: قصة الصراع بين الدين والفلسفة ص ۲۰۶-۲۰۸.

⁹² - په صدور او خلقت کی فرق دی، او هغه دا چی صدور له ارادی پرته صورت نیسی، او خلقت په ارادی پوری تړلی دی.

⁹³ - د الهی عنایت تعریف فلسفيان داسی کوي: (العناية هي علم الله بما ينبغي أن يكون عليه الوجود حتى يكون على أحسن نظام وأكمله) المعجم الفلسفي، د. جميل صليبا ج ۲ ص ۱۱۰.

⁹⁴ - غائی علت تعریف داسی کوي: هي التي يكون وجود الشيء لأجلها يعني علت غائی هغه څه ته ویل کیږی چی د یو شی وجود د هغی له امله منځ ته راځی، دی ته علت العلل هم ویل کیږی، دی لپاره وگورئ المعجم الفلسفي ج ۲ ص ۹۶.

موسی علیه السلام د وفات نه ډیر وروسته په هغه ځایونو باندې ایښودل شوي دي.⁹⁵ په دې توگه اسپینوزا په هغه وخت د کلیسایي تصور سره په ټکر کې واقع شو ځکه کلیسا دا تصور درلود چې په مقدس کتاب کې وارد شوي ټول نصوص په ظاهر باندې حمل دي او هیڅ تاویل په کې درست نه دی، او عقل په دې نصوصو حاکمیت او تسلط نه لري، بلکې عقل باید ددې تابع وي، ځکه د علم او معرفت یوازینی مصدر د مقدس کتاب نصوص دي.

همدا راز یې له معجزاتو او خارق عادت کارونو انکار وکړ ځکه کله چې د هغه په نزد الله او طبیعت د یو شي نوم دی نو د خوارق د اثبات څخه د طبیعي حوادثو او د الله تعالی د فعل ترمنځ تناقض او تعارض لازمیږي، او دا درست کار نه دی، له دې امله یې دا عام تصور یې مسترد کړ چې د خوارق عادت په اثبات د الله تعالی عظمت ثابتیږي او د نفی له امله یې د الله تعالی انکار لازمیږي.⁹⁶

اسحاق نیوتن (۱۶۴۲-۱۷۲۷م) یا نیوتني انقلاب

یو له هغو شخصیتونو څخه چې په دې پیړۍ کې پیدا شو او سره له دې چې پخپله یې د الله تعالی په وجود قوي ایمان هم درلود مگر د الحاد په غیر کې یې د اروپا د غورځولو لپاره بشپړه زمینه برابره کړه هغه اسحاق نیوتن وه (چې په کال ۱۶۴۲م کې پیدا شوي) اسحاق نیوتن چې کله د کوپرنیک، برنو جردانو او گالیلو د اکتشافاتو په رڼا کې د جاذبیت نظریه وړاندې کړه او دا یې د ریاضي په یو شامل قانون باندې ثابته هم کړه نو دې کار هغه خلک چې د کلیسا د استبداد په نتیجه کې د دین څخه بیزاره شوي و دې نتیجې ته ورسول چې (د طبیعي ظواهرو تفسیر د یو بل سره د ارتباط⁹⁷ په ورکولو ممکن دی، نو بناء دې ته اړتیا نشته چې انسان په دې ایمان ولري چې په کائناتو کې کوم داسې قوت (یعنې الله) هم مداخله کوي چې هغه د دې کائناتو جزء نه وي)⁹⁸ همدا د نیوتن نظریه وه چې په حقیقت کې یې (طبیعي دین) ته لاره هواره کړه او دې نظریې ته په بشپړه توگه ظروف آماده کړل چې دا کائنات د یو ماشین په څیر د کوم غیبی قوت د مداخلې څخه پرته حرکت کوي، دا نظریه د (میکانیکي نظریې) په نوم یادېږي، چې د نیوتن څخه وروسته تقریباً د ټولو فلسفیانو او ساینس پوهانو رایې وه.

د نیوتن د نظریې اغیزې

کله چې نیوتن د جاذبیت نظریه تقدیم کړه نو د کلیسایي دین مخالفینو - چې د کلیسا دغلط او نادرست دریځ په نتیجه کې مطلق دین مخالفین وگرځیدل - د داسې یو بري احساس وکړ چې اوس نو په دې کائناتو کې پېښیدونکې هره پېښه د دې قانون په اساس تفسیر کیدلای شي، له دې امله نو د کوم داسې غیبی قوت په وجود ایمان ته اړتیا نه لیدل کیږي چې مخکې به خلکو د دې پېښو نسبت هغې ته کاوه، همدا راز د کلیسا، علم او فلسفې ترمنځ په روان کشمکش کې د علم او

⁹⁵ - دی لپاره وگورئ د اسپینوزا کتاب رساله فی اللاهوت والسیاسة ترجمة دکتور حسن حنفی او په ځانگړی توگه اوم فصل تفسیر الکتاب، او اتم فصل البرهنة علی أن الأسفار الخمسة لیست صحیحة ص ۲۳۲ او له دی وروسته، طبع دار التنویر للنشر والطباعة والتوزیع، بیروت، لومړی طبعه کال ۲۰۰۵م تقدیم د. فؤاد زکریا.

⁹⁶ - د تفصیل لپاره وگورئ رساله فی اللاهوت والسیاسة ص ۲۱۳ شپږم فصل المعجزات.

⁹⁷ - په دې توگه چې هره ظاهره د بلې لپاره مباشر علت وي او یا د بلې ظاهرې معلول وي، ددوی د نظر سره سم نور په الله باندې ایمان ته اړتیا نشته ځکه دوی په الله تعالی ځکه ایمان درلود چې د دنیوي ظواهرو تفسیر ورته مشکل وو او باید دا ظواهر یې ما وراء الطبیعي قوت ته منسوب کړي، خو دوی چونکه په دې نه پوهیږي چې د کومې ظاهرې د مباشر علت د معلومولو معنی دا نه ده چې غاښي علت (چې هغه الله تعالی دی) انسان تجاهل کړي، ځکه چې په دې کائناتو کې بلکې د علت او معلول ددې قانون په ایښودلو کې مؤثر حقیقي یواځې او یواځې الله تعالی دی.

⁹⁸ - العلوم والدين ص ۱۹.

فلسفې دریځ قوي شو، د کوپرنیک، برنوجردانو او گالیلو نظریات هم صحیح ثابت شول، او د کلیسا ضعیف او کمزوری موقف نور هم ضعیف شو، له همدې امله سره له دې چې نیوتن د الله په وجود باندې ایمان درلود - او دا یې د نظریې جزء وه چې الله دا کائنات جوړ کړي او دا د یو ساعت په څیر د جاذبیت د قانون سره سم حرکت کوي، او د الله مداخلې ته هغه وخت اړتیا پیدا کيږي چې کله کومه سیاره د خپل مدار څخه ووځي، چې هغه یې بیرته خپل مدار ته راوړي - مگر کلیسا د هغې پر ضد ودریده او هغه یې تهدید کړ، د کلیسا دلیل دا وه چې د نیوتن دا نظریه به د الله د وجود څخه په انکار باندې تمامه شي، او دا ځکه چې هغه قوانین چې دوی وضع کړل هغه ددوی په نظر حتمي ؤ، یعنې په هغه کې هیڅ ډول بدلون ممکن نه وه، نو بناء دا ناممکنه خبره وه چې هغه سائنس پوهان او ریاضي پوهان چې د نیوتن په فیزیک یقین ولري هغه دې د کومې معجزې او کوم خارق عادت شي په وقوع، او یا د کوم غیبی قوت وجود ته په اړتیا ایمان ولري، د نیوتن د نظریې سره سم د معجزاتو زمانې چې خلکو به پکښې په غیبی موجوداتو ایمان درلود هغه زمانې ولاړې، بلکې د دې اړتیا هم د هغوی له نظره منتفی شوه چې د دې کائناتو د چلولو لپاره دی د الله تعالی او یا کوم غیبی قوت ضرورت او اړتیا وي، او دا ځکه چې دا کائنات کله - د نیوتن د نظریې سره سم - الله تعالی جوړ کړل، او د جاذبیت قانون یې وضع کړ نو بیا هر څه پخپله د همدې قانون سره سم حرکت پیل کړ پرته له دې چې د کوم غیبی قوت یا خدای مداخلې ته اړتیا ولري، نیوتن خو د کائناتو د حرکت د پیل لپاره د الله تعالی د وجود په اړتیا ایمان درلود مگر وروستني ساینس پوهان دې ته هم اړ نه ؤ، بلکې د هغوی په نزد انسان د الله تعالی په وجود ایمان ته هغه وخت اړتیا پیدا کوي چې کله په کائناتو کې د داسې څه سره مخامخ شي چې د الله تعالی د موجودیت څخه پرته یې تفسیر ممکن نه وي، او کله چې په کائناتو کې هر څه په مادي لحاظ او د نیوتن د قوانینو سره سم تفسیر کیدل ممکن شو نو بناء د الله تعالی په وجود باندې ایمان ته هیڅ اړتیا پاتې نه شوه.

په دې توګه دا ویلی شو چې د اولسمې پیړۍ د نورو فلسفيانو د افکارو ترڅنګ د نیوتن دې نظریې په وروستیو پیړیو یعنې اتلسمه او نوولسمه پیړۍ کې د اروپا د لرلید د تشکیل په باب ډیرې خطرناکې پایلې درلودې، همدا نظریه د طبیعي دین (Deism) او یا په بل عبارت د (Naturalism) او د کائناتو په باب د ماشینې نظریې، او بالاخره د بشپړ الحاد په لور لومړی ګام او بنسټ ثابت شو، همدې نظریې عقلي مذهب تقویه کړ، د (Deism)⁹⁹ یا ربوبیت مذهب یې ایجاد کړ، او د اروپا د اوسني الحادي فکر بنسټ یې کینود، دا ټول سره له دې چې پخپله نیوتن د الله تعالی د وجود قائل وه.

د دارون نظریه او د هغې پایلې

د نیوتن نظریې چې کله د فلکیاتو د حرکت په باب مادي تصور وړاندې کړه نو اروپا - چې د کلیسایي مسیحیت د استبداد او ظلم څخه په تنګ شوې وه، او اروپایان چې د هر ډول علمي پرمختګ سره د کلیسا د بشپړې دښمنۍ له امله د کلیسا او کلیسایي دین څخه بیزاره شوي ؤ - دا یو فرصت وباله چې د مطلق دین سره یې د مخالفت وسیله وګرځوي، بلکې د الله د وجود څخه د انکار فرصت یې وټولي، او ووايي چې له دې مخکې خلکو د الله په وجود ځکه ایمان درلود چې د افلاکو او سیاراتو حرکت یې د الله د وجود څخه پرته نشو تفسیر کولی، مګر اوس دا د نیوتن د قوانینو په نتیجه کې ممکن شوه نو بناء د الله په وجود باندې ایمان لرلو ته اړتیا پاتې نه شوه، او په دې توګه دا د الحاد په لور یو بل ګام وګرځیده.

⁹⁹ - هغه نظریه ده چې وايي چې د دې کائناتو څخه دا ثابتېږي چې یو الله شته چې دا کائنات یې پیدا کړي دي، او بیا یې د یوې مکملې برنامې سره پریښي دي چې حرکت وکړي، هیڅ ډول مداخله په کې څوک نشي کولی، د الله د اثبات او یا د کوم بل غرض لپاره په وحی او یا نبوت، او یا هم په کوم دین باندې ایمان درلودلو ته هیڅ ډول اړتیا نشته.

د دې ترڅنگ چې کله دارون د موجوداتو په رابطه عموماً او د ژونديو ژوو په رابطه په ځانگړې توگه خپله نظريه وړاندې کړه، دی - سره له دې چې هېڅ علمي بنسټ او اساس يې هم نه درلود - د اروپايانو هغه الحادي ذهنتونه دې ته وهڅول چې د بشپړ الحاد په لور يو بل گام هم اوچت کړي، د دارون د ساينسي فرضيې¹⁰⁰ لنډيز دا وه چې:

لومړی: ټول ژوندي موجودات په پرله پسې توگه د يو ارتقائي عمل (پرمختگ) څخه تيريږي، په داسې توگه چې ادنی په اعلی او اعلی د هغې څخه په اعلی بدليږي، او دا چې انسان د دې ارتقاء او پرمختگ وروستی شکل او منتهی ده.

دویم: د ژوو او حيواناتو د څه انواعو پاتې کيدل او د څه نورو له منځه تلل په حقيقت کې د هغې مقابلې او کشمکش نتیجه ده چې د بقاء او پايښت لپاره د دې انواعو ترمنځ موجوده ده، او دا ځکه چې يواځې هغه انواع باقي پاتې کيږي چې له نورو څخه بهتر او په دې مقابله کې ځان د بقاء وړ ثابت کړي، او کوم ډول (نوع) حيوانات چې د بقاء لپاره هڅې نه کوي نو هغه ضعیف کيږي او په پای کې له منځه ځي.

دریم: د حيواناتو په جسم کې چې کوم غړی مهمل پاتې شي او کومه ټاکلی دنده ونه لري، هغه غړی هم ضعیف کيږي او په پای کې له منځه ځي، تر دې چې کله خويی هېڅ اثار هم پاتې نه شي، او کله کله يې بيا يو څه اثار پاتې وي چې په هغې دلالت کوي.

دا په اصل کې د ژونديو حيواناتو په باب د دارون نظر وه بيا دا ټول مادي وجود ته تعميم کړی شو، او وويل شو چې دا ټول کائنات د غازي کتلې څخه د همدې طبيعي تطور او پرمختگ د قانون سره سم رامنځته شوي دي، دا کهکشانونه، ستوري، سیارات، بيا د تطور په نتیجه کې هغه مواد چې د ژوند صلاحیت په کې وه، بيا دا په نباتاتو بدل شول، او بيا يې د يو حجرې حیوان شکل غوره کړ، او بيا ترې نور حيوانات رامنځته شول، او په دې توگه (د تطور او ارتقاء) فرضيې د يو مذهب شکل غوره کړ.

د الحادي تصور پلويانو دا بې سره او پښو فرضیه د يوې علمي نظريې په حيث تقديم کړه او دومره يې ترويج کړه چې ډير پوه خلک¹⁰¹ يې هم د تاثير لاندې راوړل، او موخه او هدف يې دا وه چې د دې په بنسټ دوي د دې کائناتو خلقت توجیه کړی شي او دا ادعاء وکړی چې د کائناتو موجودیت انسان دې ته نه اړ کوي چې د الله په وجود دې ايمان ولري، او دا ځکه چې دا ټول کائنات - د دوی په اند - د طبيعي تطور د قانون سره سم د يو بسيط گاز د کتلې (غونډوسکي) نه پيدا شوی دی، په دې توگه چې دا بسيط گاز لومړې په مرکبو گازونو بدل شو، بيا ترې کهکشانونه او سیارې او ستوري جوړ شول¹⁰²، بيا ترې هغه مواد پيدا شول چې د ژوند صلاحیت يې درلود، او بيا ترې حيوانات راپيدا شول، په دې توگه دا نظريه د اوسنۍ زمانې د الحاد لپاره يو بل بنسټ وگرځیده، سره له دې چې يو شمير پوهان په دې نظر دي چې دارون د ذاتي تولد او تطور قائل نه وه بلکې په دې يې ايمان درلود چې په ماده کې الله تعالی دا ځانگړتيا او خاصیت اچولی دی چې هغه تطور کوي، اسماعيل مظهر په خپل کتاب ملقى السبيل فى مذهب النشوء والارتقاء کې د دارون د کتاب (اصل الأنواع) څخه داسې ډير عبارتونه راوړي دي چې پکې د الله په خالقیت ايمان ترې په څرگنده توگه واضح کيږي، د هغه کتاب د پنځلسم فصل څخه

¹⁰⁰ - د علم په ژبه کې فرضیه هغه افتراض ته ويل کيږي چې د نورو افتراضاتو په منځ کې خو راجح وي مگر تجربې او علمي دليل په اثبات نه وي رسولی.

¹⁰¹ - تر دې چې ددې فرضيې په نتیجه کې يو شمير مسلمانو علماو ددې څخه انکار وکړ چې آدم عليه السلام دې ابو البشر وي، او ويې ويل چې د آدم عليه السلام څخه دمخه هم په نړۍ کې د انساني تهذيب او تمدن آثار ليدل شوي دي.

¹⁰² - دا تقريباً د لاپلاس سحابي نظريه ده.

د دارون د عبارت داسې ترجمه نقل کوي: (هناک مؤلفون من ذوي الشهرة و بعد الصيت مقتنعون بالرأي القائل بأن الأنواع قد خلقت مستقلة، أما عقليتي فأكثر التثاماً مع الماضي فيما نعرف من القوانين والسنن التي بثها الخالق في المادة...) يعني یو څه مشهور لیکوالان په دې قانع دی چې د حیواناتو مختلف ډولونه (انواع) په جلا جلا شکل خلق شوي دي، مگر زما عقلیت د هغه کشف کړی شوو قوانینو سره تر ټولو زیات اړخ لگوي چې خالق ذات¹⁰³ په ماده کې ایښي دي... د دې او داسې نورو عبارتونو څخه دا څرگندېږي چې هغه پخپله د الله په وجود ایمان درلود او په مسیحیت باندې قائم وه او دا یو شمیر خلک دا راجح هم گڼي او دا ځکه چې هغه د (لاهوټي) (دیني) زده کړو (لرونکی وه، مگر یوسف کرم وایي: چې دارون په پیل کې د الله په وجود ایمان درلود بیا ورو ورو پکې بدلون او تطور رامنځته کیده تر دې چې په دې یې د افسوس اعلان کاوه چې د عامه خلکو له ویرې یې د خلق او خالق الفاظ استعمال کړي دي، بیا له دې وروسته د (لا أدريت) مذهب ته ورسیده، چې نه د الله په قدرت او عنایت قائل وه او نه یې د تصادف خبره کوله، او اخيري خبره یې دا وه: چې دا مسأله د انساني عقل له دائرې څخه بیرون ده، مگر انسان دا کولی شي چې خپل فرض اداء کړي¹⁰⁴.

په دې توگه د نیوتن او دارون د نظریاتو په نتیجه کې - سره له دې چې نیوتن خو په قطعي توگه د الله په وجود پوخ ایمان درلود او د دارون په باب هم همدا ویل کېږي چې د الله په وجود یې ایمان درلود - په اروپا کې د الحاد لپاره لاره هواره شوه، او یو شمیر ملحدینو دا دواړه نظریات د دې لپاره استعمال کړل چې د علیت د قانون په بنسټ چې د الله په وجود کوم دلیل قائم دی هغه نفی کړي¹⁰⁵، او ساینس د دین په مقابل کې ودروي.

خاتمه

په دې برخه کې مو د غربی تمدن د تاریخي پس منظر او شالید په باب یو لړ معروضات وړاندې کړل، او لنډیز یې دا شو چې اوسنې غربی تمدن په منځنیو پېړیو کې د خپور او مسلط نصرانیت پر ضد یو رد عمل وه، او دا مو هم ولوستل چې د منځنیو پېړیو دا نصرانیت په حقیقت کې د حضرت عیسی علیه السلام د راوړي دین امتداد نه وه، بلکه دا د هغه تحریف شوي دین امتداد وه چې د نصرانیت او مسیحیت په نوم خو مشهور وه مگر په حقیقت کې په بشپړه توگه یو بل دین وه چې د بیلا بیلو لاملونو، او د بیلا بیلو پت پرستانه ادیانو د اشتراک په نتیجه کې منځ ته راغلی وه، او بیا په اروپا کې خپور شوی وه، ډیر داسې عوامل او اسباب برابر شول چې خلک ددې محرف دین پر ضد قیام وکړي، چې په هغه کې څه داخلي لاملونه او اسباب و چې هغه د کلیسا په استبدادي طبیعت، ظلمونو او غیر انساني تعامل کې را خلاصه کولی شو، او دا استبداد او

¹⁰³ - دلته دارون د خالق ذات د وجود قائل دی، او دا مني چې دا د تطور قانون - چې د هې عقل ورسره ډیر اړخ لگوي - هم په ماده کې الله تعالی ایښی دی.

¹⁰⁴ - ددې لپاره وگوره تاریخ الفلسفة الحديثة د یوسف کرم ص ۳۵۴-۳۵۵.

¹⁰⁵ - حال دا چې د نیوتن نظریه چې د حرکت قوانین یې تثبیت کړي دي پخپله په دې دلالت کوي چې دا پخپله الله تعالی چې علیم او حکیم ذات دی دا قوانین وضع کړي دي چې د هغو په بنسټ دا سیارات حرکت کوي، نو ځکه خو دومره دقیق دي، څوک چې د الله تعالی په وجود ایمان لري، هغوی د دې ډول قوانینو د موجودیت څخه انکار نه کوي، بلکې دا د الله تعالی په موجودیت تر ټولو لوی دلیل گڼي، همدې قوانینو ته په قرآن کریم کې په دې کلماتو اشاره شوې ده ((وَالشَّمْسُ تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ (38) وَالْقَمَرَ قَدَرْنَا مَنَازِلَ حَتَّىٰ عَادَ كَالْعُرْجُونِ الْقَدِيمِ (39) لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ (40) [یس: 38 - 40]) پاتې شوه د دارون نظریه نو هغه خو اصلاً کومه نظریه نه ده بلکې د دارون یو تخمینی افتراض دی چې د انسان په باب خو قطعاً غلط او خطا دی ځکه چې قرآن د هغې د مستقلاً نوعې په حیث په خلقت تصریح کوي، مگر که چیرته په نورو داسې مواردو کې ثابت هم شي - بالفرض والتقدير ځکه چې تر اوسه په علمي توگه دا ډیره مستعده خبره ده - نو دا د دین سره کوم تعارض نه لري ځکه دا تطور به هم د هغه تأثیر له امله وي چې الله جل جل جلاله په ماده کې ایښی دی، لکه پخپله چې دارون په پیل کې ددې اعتراف کولو.

ظلمونه او غیر انساني تعامل په حقيقت کې د هغه محرف نصرانيت طبيعي نتيجه وه چې په اروپا کې حاکم وه، يعنی دا د هغه دين د غلط تطبيق نتيجه نه وه.

ددې ترڅنگ څه بهرنی اسباب او لاملونه هم ؤ چې خلک يې ددې محرف دين پر ضد قيام ته وهڅول چې مهم ترين سبب يې په بيلا بيلو شکلونو او لارو د اسلامي فرهنگ څخه د اروپايانو اغيزمن کيدل ؤ، هغه فرهنگ چې له مختلفو لارو نه اروپا ته ننوت، په لومړي سر کې د محرف نصرانيت سره د اروپا د خلکو مخالفت انفرادي حيثيت درلود چې ورو ورو يې د يو عام خوځښت حيثيت غوره کړ، چې په دې کې د اسحاق نيوتن فزيکي نظرياتو (چې په عامه توگه يې د سياراتو او فلکي اجرامو حرکت يې په علمي قواعدو توجيه او تفسير کړ) او د داروين نظرياتو مؤثر رول درلود.

مگر د اروپايانو تر ټولو لويه غلطې دا وه چې پرځای ددې چې د علمي پرمختگونو او علمي نظرياتو په وړاندې دريدل د همدې محرف نصرانيت ځانگړتيا وگڼي هغه يې د مطلق دين خاصيت تلقي کړ او په دې توگه اروپا او غرب د الحاد په لور حرکت وکړ چې په پای کې بشپړ عملي الحاد ته ورسیده. په راتلونکې برخه کې به د غربي تمدن هغه نړيوال لرليد بحث کړو چې د مطلق دين سره د معارضې په نتيجه کې يې خپل کړ، له دې امله په راتلونکې گڼه کې د هغه لوستل هم له ياده ونه باسي.

د مراجعو او مصادر و فهرس

1. ابن رشد والرشدية ارنست رينان، ترجمة: عادل زعيتير، دار احياء الكتب العربية - عيسى البابي الحلبي وشركاؤه القاهرة ١٩٥٧م.
2. قصة الفكر الغربي (افكار و رجال) تاليف: جرين برنتن، ترجمة: محمود محمود، مصر كال ١٩٦٥م.
3. الالحاد في الغرب، تاليف: رمسيس عوض، مؤسسة الانتشار العربي، بيروت، و سينا للنشر، القاهرة، مصر، لومړی طبع ١٩٩٧م.
4. الالحاد و أسبابه (الصفحة السوداء للكنيسة)، أ.د. زينب عبد العزيز، دار الكتاب العربي، دمشق، والقاهرة، لومړی طبع ٢٠٠٤م.
5. بولس و تحريف المسيحية، تاليف: هيم ماكبي، ترجمة سميرة عزمي الزين، من منشورات المعهد الدولي للدراسات الانسانية.
6. التاريخ الأسود للكنيسة، تاليف: القس دي روزا، طبع الدار المصرية للنشر والتوزيع، قبرص، نيقوسيا، لومړی طبعه كال ١٩٩٤م.
7. تاريخ الفلسفة الحديثة، تاليف: يوسف كرم طبع دار المعارف بمصر، بدون تاريخ الطبع.
8. تاريخ الفلسفة اليونانية، تاليف: يوسف كرم، طبع مطبعة لجنة التاليف والترجمة والنشر، د طباعت كال ١٩٣٦م.
9. تاريخ أوروبا العصور الوسطى، تاليف: أ. هـ. فشر، ترجمة: مصطفى زيادة، مصر، د طباعت كال ١٩٦٦م.
10. رسالة في اللاهوت والسياسة، تاليف: بنديكت اسپينوزا، ترجمة: دكتور حسن حنفي، طبع دار التنوير للنشر والطباعة والتوزيع، بيروت، لومړی طبعه كال ٢٠٠٥م تقديم د. فؤاد زكريا.
11. العلم والدين في الفلسفة المعاصرة، تاليف اميل بوترو، ترجمة: د. أحمد فؤاد الأهواني، الهيئة المصرية العامة للكتاب، عام 1973.

١٢. العلم والدين مناهج ومفاهيم، تاليف: د. احمد عروة، طبع دار الفكر، دمشق، سورية، د طباعت كال ١٩٨٧ م.
١٣. قصة الحضارة، ويل ديورانت ترجمه: محمد بدران، طبع دار الجيل، بيروت، وتونس.
١٤. قصة النزاع بين الدين والفلسفة، تاليف: د. توفيق الطويل، طبع مكتبة الآداب، بالجاميز، بمصر، د طباعت د تاريخ نه بغير.
١٥. كتب غيرت وجه العالم، تاليف: رابرت ب - داونز، ترجمه: امين سلامة، طبع الهيئة المصرية العامة للكتاب، كال ١٩٧٧ م.
١٦. كواشف زيوف المذاهب الفكرية المعاصرة، تاليف: شيخ عبد الرحمن حسن حنكة الميداني، طبع دار القلم، دمشق، دويمه طبعه، كال ١٩٩١ م.
١٧. الله في الفلسفة الحديثه، تاليف: جيمس كوليز، ترجمه: فؤاد كامل، مكتبة غريب، القاهرة، كال ١٩٧٣ م.
١٨. الله ليس كذلك، تاليف: زيغريد هونكه، ترجمه: د. غريب محمد غريب، دار الشروق، القاهرة، دويمه طبعه كال ١٩٩٦ م.
١٩. ماذا خسر العالم بانحطاط المسلمين، تاليف: شيخ ابو الحسن علي الندوي، طبع مكتبة الايمان، المنصورة، امام جامعة الأزهر، القاهرة.
٢٠. محاضرات في النصرانية، شيخ محمد ابو زهرة، طبع الرئاسة العامة لادارات البحوث العلمية، والافتاء، والدعوة والارشاد، الرياض - المملكة العربية السعودية، الطبعة الرابعة كال ١٤٠٤ هـ.
٢١. المشكلة الأخلاقية والفلاسفة، تاليف: كرسون، ترجمه: عبد الحليم حمود، القاهرة.
٢٢. معالم تاريخ الإنسانية، تاليف: هـ . ج. ويلز، ترجمه عبد العزيز توفيق جاويد، طبع لجنة التأليف والترجمة والنشر بالقاهرة.
٢٣. المعجم الفلسفي (د انگليسي او فرنسوي الفاظو سره)، تاليف: د. جميل صليبا (په دمشق كي د مجمع اللغة العربية غري) طبع دار الكتاب اللبناني، بيروت، كال ١٩٨٢ م.
٢٤. الموسوعة العربية الميسرة (٧ توكه) طبع المطبعة العصرية، لومړي طبع ١٩٦٥ م، دريمه طبعه ٢٠٠٩ م.
٢٥. الموسوعة الفلسفية المختصرة، د انگليسي نه ترجمه: فؤاد كامل، جلال العشري، عبد الرشيد الصادق، مراجعة او د اسلامي شخصياتو تراجم: د. زكي نجيب محفوظ، طبع دار القلم، بيروت، لبنان، بدون تاريخ طبع.